

महाराष्ट्र विधानसभा

पत्रक भाग दोन

गुरुवार, दिनांक १२ मे, २०२२ / वैशाख २२, १९४४ (शके)

लक्षवेधी सूचनांवरील प्रलंबित निवेदनांच्या प्रतींचे वितरण

७९. सर्व सन्माननीय विधानसभा सदस्यांना कळविण्यात येते की, विधानसभेचे सन २०२२ चे प्रथम (अर्थसंकल्पीय) अधिवेशन गुरुवार, दिनांक ०३ मार्च, २०२२ रोजी सुरु होऊन शुक्रवार, दिनांक २५ मार्च, २०२२ रोजी संस्थगित झाले.

संस्थगित झालेल्या प्रथम सत्रातील एकूण १९४ स्वीकृत लक्षवेधी सूचनांचे जोडपत्र दिनांक २५ मार्च, २०२२ रोजी सभागृहाच्या पटलावर ठेवण्यात आले. त्यापैकी ३८ निवेदने त्याचदिवशी मा.सदस्यांना टपालखणाद्वारे वितरीत करण्यात आलेली होती व एकूण १५६ लक्षवेधी सूचनांची निवेदने प्रलंबित होती. त्यापैकी ६६ सूचनांची निवेदने सोमवार, दिनांक १८ एप्रिल, २०२२ रोजी च्या पत्रक भाग दोन द्वारे वितरीत करण्यात आलेली आहेत. आता एकूण प्रलंबित ९० निवेदनांपैकी २२ निवेदने शाखेत प्राप्त झाली असून ती यासोबत वितरीत करण्यात येत आहेत.

विधान भवन,
मुंबई,
दिनांक : १२ मे, २०२२.

राजेन्द्र भागवत
प्रधान सचिव,
महाराष्ट्र विधानसभा.

याची प्रत :

१. महाराष्ट्र विधानसभेचे सर्व सन्माननीय सदस्य.
२. महाराष्ट्र विधानमंडळ सचिवालयातील सर्व पक्ष कार्यालये.
३. संगणक कक्ष (website.)

सन २०२२ चे प्रथम (अर्थसंकल्प) अधिवेशन

मा. श्री. योगेश सागर, वि.स.स. यांनी महाराष्ट्र विधानसभा नियम १०५ अन्वये दिलेली लक्षवेधी सूचना पुढीलप्रमाणे आहे.

“राज्यातील कोविड प्रतिबंधक लसीकरण मोहिमेत धुळे महापालिकेच्या आरोग्य विभागाकडून नागरीकांना लस न देताच संबंधितांना मोठ्या प्रमाणात केवळ प्रमाणपत्रे दिली गेली असून यात मोठ्या प्रमाणात आर्थिक व्यवहार झाला असल्याचे दिनांक ३०.१२.२०२१ दरम्यान समोर येणे याप्रकरणात मालेगाव संबंध उघड झाले असणे, धुळे महापालिकेच्या ध्यमातून चालणा-या लसीकरण केंद्रावरून ज्यालाभार्थ्यांना लस दिल्याचे दाखविले गेले, त्यातील अनेक जणांना लस न देता केवळ ऑनलाईन प्रमाणपत्र दिले गेले असणे, यात मालेगाव शहरातील नागरीकांनाही अशी प्रमाणपत्रे वितरीत झाले असणे, ८४ दिवसानंतर लसीचा बॅच नंबर बदलतो. मात्र संबंधित नागरीकांच्या प्रमाणपत्रावर दोन्ही डोसचे बॅच नंबर सारखेच आढळून आले असणे, त्यामुळे बोगस लसीकरण प्रमाणपत्र वितरणचे व्यवहारात सुमारे दोन कोटीचा गैरव्यवहार झाल्याचा संशय व्यक्त करण्यात आला असणे, याची सखोल चौकशी करून याबाबत शासनाने करावयाची आवश्यक ती करवाई ? उपाययोजना व शासनाची प्रतिक्रिया”

श्री. राजेश टोपे , मंत्री (सार्वजनिक आरोग्य व कुटुंब कल्याण) यांचे निवेदन

राज्यामध्ये कोविड आजाराचा प्रादुर्भाव कमी करण्यासाठी कोविड लसीकरण दि. १६ जानेवारी २०२१ पासून सुरु करण्यात आले आहे. राज्यातील सर्व जिल्हे व महानगरपालिका क्षेत्रामध्ये कोविड लसीकरण केंद्र स्थापन करून सध्या १२ वर्षावरील सर्वांना शासकीय लसीकरण केंद्रात लस मोफत देण्यात येत आहे.

धुळे महानगरपालिका क्षेत्रात कोविड लसीकरणाचे बनावट प्रमाणपत्र विक्री होत असल्याबाबत तसेच लसीकरण व पोर्टलवर अनियमितता होत असल्याबाबत धुळे महानगरपालिकेकडे तक्रारी प्राप्त झाल्या. त्यानुसार धुळे मनपा कोविड १९ लसीकरण अधिकारी यांनी प्राथमिक चौकशी करून अहवाल सादर केला. सदर प्राथमिक चौकशी अहवालानुसार उपायुक्त, धुळे महानगरपालिका यांनी सखोल चौकशी करून अहवाल आयुक्त, मनपा यांना सादर केला. सदर अहवालानुसार दि.२८ ऑक्टोबर २०२१ ते ६ डिसेंबर २०२१ या कालावधीमध्ये नियमित सजाव्यतिरिक्त कोविन १९ पोर्टलवर ऑनलाईन सजे निर्माण करून ३२६५ कोविशिल्ड व ३२ कोव्हॅक्सिन डोसेस दिल्याचे आढळून आले.

त्यानुसार चौकशी अहवालानुसार सहायक आयुक्त यांनी धुळे शहर पोलिस स्टेशन येथे एफआयआर क्र.१० अन्वये दि. ८ जानेवारी २०२२ रोजी तक्रार दिल्याने गुन्हा दाखल झाला आहे. गुन्ह्याच्या अनुषंगाने १) प्रभारी वैद्यकिय आरोग्य अधिकारी, मनपा, धुळे, २) शहर कार्यक्रम व्यवस्थापक, राष्ट्रीय नागरी आरोग्य अभियान, धुळे, ३) स्टाफ नर्स, राष्ट्रीय नागरी आरोग्य अभियान, धुळे, ४) अटेन्डंट, मनपा धुळे यांच्यावर दि.१५ जानेवारी २०२२ रोजी गुन्हा दाखल झाला आहे.

प्रभारी वैद्यकिय आरोग्य अधिकारी यांना निलंबित करण्यात आले असून इतर ३ कर्मचारी हे करार तत्वावरील असल्याने त्यांच्या सेवा समाप्त करण्यात आल्या आहेत. गैरव्यवहार/गैरप्रकार बाबत पुढील तपास कामी धुळे शहर पोलिस स्टेशन मार्फत चौकशी सुरु आहे.

सन २०२२ चे प्रथम (अर्थसंकल्पिय) अधिवेशन

लक्षवेधी सूचना

मा. श्री. किशोर जोरगेवार, विधानसभा सदस्य यांनी महाराष्ट्र विधान सभा नियम, १०५ अन्वये

दिलेली लक्षवेधी सूचना पुढीलप्रमाणे आहे:-

“शासनाने सा.वि.प्र अंतर्गत राज्यातील अन्न धान्य वाहतूक कंत्राट निश्चित करण्यासाठी अटी शर्ती ठरवून दी.१५.०१.२०२१ रोजी शासन निर्णय निर्गमित करणे, सदर शासन निर्णय विरुद्ध मा उच्च न्यायालयात अनेक याचिका दाखल होणे, मा न्यायालयाने सर्व याचिका खारीज करून शासन निर्णय व त्यामधील अटी व शर्ती योग्य ठरवून त्या कायम करण्याचा दिलेला निर्णय, उक्त शासन निर्णयातील अट क्र.५.९ अन्वये निविदा मध्ये पात्रतेसाठी निविदाकाराकडे असणारी आवश्यक वाहन क्षमता बाबत तरतूद नमूद करण्यात येणे, तसेच एका पेक्षा जास्त जिल्ह्यात निविदा सादर करणाऱ्या निविदाकाराना अट क्र.५.१७ अन्वये विशेष सवलत देण्यात येऊन अश्या निविदाकाराना ते एका पेक्षा जास्त ठिकाणी न्यूनतम ठरल्यास, त्यांना ७ दिवसात वाहने उपलब्ध करून देणेबाबतची तरतूद नमूद असणे, सिल्हर रोडलाईन्स, यवतमाळ या निविदाकाराने उपरोक्त अट क्र.५.१७ चा उपयोग करून ७ दिवसात वाहने सादर करणे बाबत दी.१०.०६.२०२१ शपथपत्र सादर करून वाहनांच्या एक सारख्या कागदपत्रा वर राज्यातील १० जिल्ह्यात निविदा सादर करणे व सर्व निविदांमध्ये पात्रता मिळविणे, त्यापैकी यवतमाळ, चंद्रपूर, बुलढाणा, अमरावती या ४ जिल्ह्यात दी.३०.०९.२०२१ व १२.०८.२०२१ रोजी न्यूनतम निविदाकार ठरणे, त्यामुळे शासन निर्णयतील अट क्र.५.१७ व त्यांचे शपथपत्र दी.१०.०६.२०२१ नुसार त्यांना एक जिल्हा वगळून इतर ३ जिल्ह्यासाठी शापाथपत्रात नमूद तितक्याच क्षमतेचे, अतिरिक्त स्वमालकीचे व नियंत्रणाखालील वाहने ७ दिवसात उपलब्ध करून देणे आवश्यक असणे, सदरील निविदा प्रक्रिया ही जिल्हास्तरावर न होता शासनस्तरावर झालेली असणे, शासन स्तरावरील निविदा समितीने १० जिल्ह्यात सादर केलेली निविदा पात्र ठरविणे, सदर निविदाकाराकडे अट क्र.५.१७ नुसार आवश्यक वाहन क्षमता आहेत किंवा नाही याची खातरजमा व पूर्तता न करता उक्त नियम शिथिल करून या निविदाकारास ४ जिल्ह्यात कंत्राट मंजुरीचे प्रस्ताव सादर करणे, सिल्हर रोडलाईन्स या निविदाकाराने अट क्र.५.१७ व शपथपत्र दी.१०.०६.२०२१ नुसार एका जिल्हा वगळून इतर ३ जिल्ह्यासाठी तितक्याच क्षमतेचे अतिरिक्त स्वमालकीची व नियंत्रणाखालील वाहने ७ दिवसात विभागास सादर करणे आवश्यक असतानाही सदर निविदाकाराने दी.२०.१०.२०२१ पर्यंत वाहने उपलब्ध करून दिलेली नसणे, त्यामुळे सिल्हर रोडलाईन्स यांनी अट क्र.५.९ व ५.१७ चा स्पष्ट व उघडपणे भंग केलेला असतानाही निविदा मंजूरी समितीचे अध्यक्ष तथा सचिव, अन्न नागरी पुरवठा व ग्राहक संरक्षण विभाग यांनी दी.२४.१२.२०२१ रोजी सदर निविदाकारास वाहतुकीचे कंत्राटे मंजूर करून संबंधित जिल्हाधिकार्यांना आदेश निर्गमित करणे, सिल्हर रोडलाईन्स सोबत करारनामा करताना दी.१५.०१.२०२१ च्या शासन निर्णयातील तरतुदीचे काटेकोरपणे पालन करण्याचे स्पष्ट निर्देश जिल्हाधिकारी बुलढाणा यांना देण्यात आलेले असताना तसेच सदर निविदाकाराने शासन निर्णयातील अट क्र.५.१७ व त्याचे शपथपत्र दी.१०.०६.२०२१ नुसार विहित वेळेत वाहने उपलब्ध करून दिली नसल्याने अट क्र.५.१७ चा भंग केला असताना तसेच अट क्र.१०.१ नुसार विहित वेळेत करारनामा केला नसल्यामुळे अट क्र.१०.१ चा सुद्धा भंग केला असताना उक्त शासन निर्णयातील अटी व शर्तीचा भंग केलेला असतानाही जिल्हाधिकारी बुलढाणा यांनी वेळीच अट क्र.१०.५ नुसार कार्यवाही करून शासनास फेरनिविदेचा प्रस्ताव न पाठविणे, या उलट प्रभारी जिल्हा पुरवठा अधिकारी, बुलढाणा द्वारे अधिकार नसताना व नियमविरुद्ध दी.२४.०१.२०२२ व ०२.०२.२०२२ च्या पत्रांवये सदर निविदाकारास पूर्तता करून करारनामा करण्यास वेळ वाढवून देणे, या दोन्ही पत्रांना जिल्हाधिकारी बुलढाणा यांची मान्यता नसणे, शासन पत्र दी २४.१२.२०२१ मधील निर्देशा विरुद्ध प्रभारी जिल्हा पुरवठा अधिकारी, बुलढाणा यांनी निर्गमित केलेले दी.२४.०१.२०२२ व ०२.०२.२०२२ बाबत शासनाने कोणतीही कार्यवाही न करणेव शासन निर्णय १५.०१.२०२१ मधील अट क्र.१०.५ नुसार सिल्हर रोडलाईन्स विरुद्ध कार्यवाही करण्याचे निर्देश जिल्हाधिकारी बुलढाणा यांना न देणे, सदर प्रकरणी चौकशी करून कार्यवाही करण्याची मागणी बुलढाणा जिल्हा प्राधिकृत स्वस्त धान्य दुकानदार व केरोसिन परवानाधारक संघटनेच्या अध्यक्षांनी दी.०८.०२.२०२२ रोजीच्या निवेदनाद्वारे केलेली असणे, सदर निवेदनात सिल्हर रोडलाईन्स ने त्यांना मिळालेले कंत्राट बुलढाणा जिल्ह्यात सध्या कार्यरत वाहतूक कंत्राटदार गौरी एंटरप्राईज यांना रु.६८ प्रती क्विंटल प्रमाणे सबलेट केल्यामुळे गौरी एंटरप्राईज ने त्याच्यामालकीच्या वाहन व नियंत्रणाखालील वाहने सिल्हर रोडलाईन्स च्या नावावर करून दिलेले असणे. दी.२६.११.२०१२ च्या शासन निर्णय व

कार्यरत वाहतूक कारारातील अट क्र.१२(i),(iv),(viii),(ix) नुसार वाहतूकीचा करार कार्यरत असताना कंत्राट कालावधीमध्ये मालकीच्या व नियंत्रणखलील वाहने काढता किंवा दुसऱ्याला देता येत नसणे व तसे केल्यास ते सदर शासन निर्णय व कराराचा भंग असणे, प्रकरणात झालेल्या तक्रारीची चौकशी व पडताळणी न करता दि.१५.०२.२०२२ च्या पत्रावये सिल्व्हर रोडलाईन्स सोबत वाहतूक करार करण्यास शासनाने मान्यता देणे व अश्या गैरकायदेशीर कृतीना सहमति देणे. दि. १७.०२.२०२२ च्या पत्रावये विभागीय आयुक्त, अमरावती यांनी सुद्धा प्रकरणात सखोल चौकशीकरण्याचे निर्देश दिले असताना कोणतीही चौकशी न होणे, या सर्व प्रकरणी संबंधित विभागाकडून जाणीवपूर्वक दुर्लक्ष करण्यात येणे. सिल्व्हर रोडलाईन्स या निविदाकारासाठी नियमाविरुद्ध, शासन निर्णयातील अटी शर्ती शिथिल करुन कंत्राट प्रदान करण्यात येणे, तसेच जिल्हाधिकारी, बुलढाणा यांनीसुद्धा वेळीच नियमानुसार कार्यवाही न करता सिल्व्हर रोडलाईन्सची पाठराखण करणे व नियमाविरुद्ध वाहतूकीचा करार करणे, शासनाने या सर्व प्रकरणी तातडीने स्वतंत्र पारदर्शक चौकशी करुन बुलढाणा जिल्हयातील वाहतूक निविदा कंत्राट तत्काल रद्द करुन फेरनिविदा काढण्याची आवश्यकता, त्याच प्रमाणे शासन निर्णयातील अटीचा भंग केल्या प्रकरणी सिल्व्हर रोडलाईन्स आणि गौरी इंटरप्राइज यांच्याविरुद्ध तसेच त्यांना पाठीशी घालून शासकीय नियमांचे उल्लंघन करणाऱ्या संबंधित अधिकाऱ्यांवर कठोर कार्यवाही करण्याची आवश्यकता "

मा. मंत्री, अन्न, नागरी पुरवठा व ग्राहक संरक्षण यांचे निवेदन

केंद्र शासनाच्या राष्ट्रीय अन्नसुरक्षा अधिनियम, २०१३ अंतर्गत राज्यातील लाभार्थ्यांना विहित कालावधीत अन्नधान्याचे वाटप करण्याची जबाबदारी राज्य शासनाची आहे. त्यासाठी केंद्र शासनाच्या मार्गदर्शक सूचनांनुसार आवश्यक त्या उपाययोजना राज्य शासनाकडून करण्यात येत आहेत. दि.२० एप्रिल, २०१७ च्या शासन निर्णयान्वये राज्यातील जिल्हे व मुंबई-ठाणे शिधावाटप क्षेत्रातील परिमंडळांमध्ये निविदा प्रक्रियेअंती वाहतूक कंत्राटे निश्चित करण्यात आलेली होती. मात्र, राज्यातील लक्ष्य निर्धारित सार्वजनिक वितरण व्यवस्थेअंतर्गत अन्नधान्याचे वितरण विहित कालमर्यादेत व पूर्ण सक्षमतेने होण्यासाठी सक्षम व दर्जेदार वाहतूकदारांची आवश्यकता होती.

त्याअनुषंगाने लक्ष्यनिर्धारित सार्वजनिक वितरण व्यवस्थेअंतर्गत राज्यातील अन्नधान्य वितरणाच्या अनुषंगाने दि.१५ जानेवारी, २०२१ शासन निर्णयान्वये सुधारित मार्गदर्शक सूचना निर्गमित करण्यात आलेल्या आहेत. या शासन निर्णयान्वये प्रसिध्द करण्यात आलेल्या अटी व शर्तीविरुद्ध विविध याचिकाकर्त्यांनी मा.उच्च न्यायालयात याचिका दाखल केल्या होत्या. या सर्व रिट याचिकांची एकत्रित सुनावणी मा. उच्च न्यायालय, मुंबई येथे घेण्यात आली. त्याअनुषंगाने रिट याचिका क्र.७५०/२०२१ मध्ये मा. उच्च न्यायालय, मुंबई यांनी दि.२८.०६.२०२१ रोजी संबंधीत सर्व रिट याचिका निकाली काढून शासन निर्णयातील तरतूदी योग्य असल्याचा निर्णय दिलेला आहे. मा. उच्च न्यायालय, मुंबई यांच्या सदर निर्णयाविरुद्ध याचिकाकर्त्यांनी मा. सर्वोच्च न्यायालयात विशेष अनुमती याचिका क्र.८६८२/२०२१ दाखल केली होती. ती याचिका मा. सर्वोच्च न्यायालयाने दि.१२.०७.२०२१ रोजी खारीज केली आहे.

शासन निर्णयातील परि.क्र.५.९ मध्ये खालीलप्रमाणे नमुद केले आहे.

निविदाकाराच्या मालकीच्या व नियंत्रणाखालील आवश्यक वाहनांची एकत्रित वहनक्षमता-

“जिल्ह्याचे मासिक नियतन व महिन्याच्या कामाचे अंदाजे २५ दिवस विचारात घेता, मासिक नियतन भागिले २५ दिवस = जितके नियतन येईल तितक्या क्षमतेची स्वमालकीची व तितकीच नियंत्रणाखालील वाहन क्षमता निविदाकाराची असणे बंधनकारक राहिल.”

तसेच परि.क्र. ५.१७ मधील तरतूद खालीलप्रमाणे आहे.

“जे निविदाकार एकापेक्षा जास्त जिल्हे किंवा परिमंडळामध्ये ज्या कागदपत्रांच्या आधारे निविदा भरतील असे निविदाकार एका पेक्षा जास्त ठिकाणी न्यूनतम निविदाकार ठरल्यास एका ठिकाणची निविदा वगळता उर्वरित ठिकाणच्या निविदाप्रित्यर्थ तितक्या क्षमतेची जास्तीची स्वमालकीची व निविदाकाराने जास्त रान दिवसांत उपलब्ध करुन द्यावी लागतील.”

या अटीमागे शुद्ध हेतू हा आहे की, निविदाकार एकाच कागदपत्रांच्या आधारे अनेक ठिकाणी निविदा भरतात त्यामध्ये ते एका पेक्षा अधिक ठिकाणी ते न्युनतम निविदाकार ठरले तर, तितकी वाहने त्यांच्याकडे नसल्याने एका जिल्ह्याव्यतिरिक्त अन्य ठिकाणच्या अन्नधान्य वाहतूकीमध्ये अडथळा येऊ शकतो, यासाठी उक्त अट नमूद करून इतर जिल्ह्यातील वाहतूकीसाठी निविदाकारास उर्वरित ठिकाणच्या निविदाप्रित्यर्थ तितक्या क्षमतेची जास्तीची स्वमालकीची व नियंत्रणाखालील वाहने त्यांना सात दिवसांत उपलब्ध करून देण्याबाबत बंधनकारक करण्यात आले आहे.

एका निविदाकाराने किती जिल्ह्यात निविदा भरावी याला कोणतेही नियंत्रण नाही. तसेच निविदा प्रक्रियेमध्ये सहभागी होण्यासाठी विहित केलेली फी/शुल्क, इसारा रक्कमा इ. निविदाकारास जमा करावीच लागते त्यामुळे प्रत्येक निविदाकार या सर्वांचा विचार करूनच निविदा भरतील हे विचारात घेणे आवश्यक आहे.

निविदाकार सिल्हर रोडलाईन्स यांनी वाहनांच्या एकसारख्या कागदपत्रांवर १० जिल्ह्यांमध्ये निविदा सादर केल्या, ही वस्तुस्थिती आहे. तथापि, निविदाकारांनी निविदेत सादर केलेल्या सर्व कागदपत्रांची निविदा प्रक्रिया छाननी समितीमार्फत शासन निर्णयातील तरतूदीनुसार यथायोग्य छाननी/ तपासणी करण्यात येउन त्यांना पात्र ठरविण्यात आले. तदनुषंगाने त्यांनी सादर केलेल्या निविदेस राज्यस्तरीय समितीची मान्यता घेण्यात येऊन निविदा प्रक्रिया समितीच्या दि.३०.०९.२०२१ रोजी झालेल्या बैठकीमध्ये इतर जिल्ह्यातील निविदाकारांसोबतच निविदाकार सिल्हर रोडलाईन्स यांनी सादर केलेले व्यापारी दराचे लिफाफे उघडण्यात आले. त्यानुसार ते यवतमाळ, चंद्रपूर, बुलडाणा व अमरावती या ४ जिल्ह्यात न्युनतम निविदाकार ठरले. त्याअनुषंगाने सदर निविदाकारांस व त्यांनी मान्य केलेल्या दरांस वित्त विभागाची तसेच शासनाची मान्यता घेण्यात येऊन सदर निविदाकारांसोबत शासन निर्णयातील तरतूदीनुसार पुढील तीन वर्षांच्या कालावधीसाठी अन्नधान्य वाहतूकीचा करारनामा करण्याबाबत संबंधीत जिल्ह्यांच्या जिल्हाधिकारी यांना दि.२४.१२.२०२१ च्या शासन पत्रान्वये कळविण्यात आले. तसेच सदर शासन पत्रान्वये शासन निर्णयातील विहित अटी व शर्तीचे काटेकोरपणे पालन करण्यास संबंधीत जिल्हाधिकारी यांना कळविण्यात आले होते. तद्नंतर, ज्या जिल्ह्यांमध्ये अद्यापही करारनामा करून कार्यांरंभ आदेश देण्यात आलेला नाही, अशा जिल्ह्यांमध्ये तात्काळ करारनामा करण्यात येऊन कार्यांरंभ आदेश देण्याबाबत व विलंबाची कारणमिमांसा सादर करण्याबाबत सर्व जिल्हाधिकारी यांना दि.१७ जानेवारी, २०२२ च्या पत्रान्वये कळविण्यात आले.

उपरोक्त दि.१७ जानेवारी, २०२२ च्या पत्राच्या अनुषंगाने जिल्हा पुरवठा अधिकारी, बुलडाणा यांनी त्यांच्या दि.२४ जानेवारी, २०२२ च्या पत्रान्वये शासनाच्या दि.२४ डिसेंबर, २०२१ च्या पत्रान्वये दिलेल्या सूचनांनुसार निविदाकार सिल्हर रोडलाईन्स यांनी दि.०३ जानेवारी, २०२२ रोजी बँक गॅरंटी सादर केली आहे. तसेच, त्यांनी फक्त नियंत्रणाखालील वाहनांची यादी सादर केलेली असून स्वमालकीच्या वाहनांची यादी सादर केलेली नसल्याने त्यांचेसोबत करारनामा करण्यात आलेला नसल्याचे नमूद केले आहे. मात्र, करारनामा करण्यासाठी स्वमालकीच्या वाहनांची यादी ८ ते १० दिवसांमध्ये उपलब्ध करून देण्यात येईल, असे निविदाकार सिल्हर रोडलाईन्स यांनी कळविले असल्याने आवश्यक कागदपत्रांची पूर्तता केल्यानंतर करारनामा करण्यात येऊन त्याबाबत शासनास अहवाल सादर करण्यात येईल, असे जिल्हा पुरवठा अधिकारी यांनी नमूद केले. तद्नंतर दि.२७ जानेवारी, २०२२ रोजी आयोजित Video conference मध्ये दिलेल्या सूचनांनुसार जिल्हा पुरवठा अधिकारी, बुलडाणा यांनी दि.०१ फेब्रुवारी, २०२२ रोजी शासनास अहवाल सादर करून त्यांच्या उक्त दि.२४ जानेवारी, २०२२ च्या पत्रातील वस्तुस्थिती नमूद करून निविदाकार सिल्हर रोडलाईन्स यांना आवश्यक कागदपत्रांची पूर्तता करण्याबाबत सूचना देण्यात आलेल्या असून सदर कागदपत्रांची त्यांनी पूर्तता केल्यानंतर करारनामा करण्यात येईल व त्याबाबतचा अहवाल शासनास सादर करण्यात येईल असे कळविले.

तद्नंतर जिल्हा पुरवठा अधिकारी, बुलडाणा यांनी त्यांच्या दि.११ फेब्रुवारी, २०२२ च्या पत्रान्वये निविदाकार सिल्हर रोडलाईन्स यांनी करारनामा करण्यासाठी स्वमालकीच्या व नियंत्रणाखालील वाहनांची यादी

व कागदपत्रे दि.१० फेब्रुवारी, २०२२ रोजी विलंबाने सादर केली आहेत. सादर कागदपत्रांची तपासणी केली असता एकूण ४९६.१०४ मे.टन क्षमतेची स्वमालकीची व ५००.३०३ मे.टन क्षमतेची नियंत्रणाखालील वाहने सादर केली असून सादर स्वमालकीची व नियंत्रणाखालील सादर केलेली वाहने निविदेत सादर केलेल्या वाहनांच्या यादीपेक्षा वेगळी असल्याचे नमूद केले आहे. तसेच, निविदाकार सिल्व्हर रोडलाईन्स यांनी शासन निर्णयातील अट क्र.५.१७ व १०.१ चा भंग केला असल्यामुळे व कंत्राट सबलेट करण्याच्या तयारीत असल्यामुळे अट क्र.१०.५ नुसार तात्काळ त्यांची इसारा रक्कम जप्त करण्याबाबत व फेर निविदा काढण्याबाबतचा प्रस्ताव शासनास पाठविणेबाबत श्री.प्रतापराव जाधव, लोकसभा सदस्य यांनी दि.०९ फेब्रुवारी, २०२२ च्या पत्रान्वये व बुलडाणा जिल्हा प्राधिकृत स्वस्त धान्य दुकानदार व किरकोळ केरोसिन परवानाधारक संघटना, बुलडाणा यांनी दि.०८ फेब्रुवारी, २०२२ च्या निवेदनांमध्ये कळविले असल्याचे नमूद केले आहे. सादर पत्रात जिल्हा पुरवठा अधिकारी, बुलडाणा यांनी शासन निर्णय दि.१५ जानेवारी, २०२१ व शासनपत्र दि.२४ डिसेंबर, २०२१ मधील अट क्र.१०.६ मध्ये "तथापि काही तांत्रिक कारणास्तव प्रथम न्युनतम निविदाकार विहित मुदतीमध्ये करारनामा करण्यास असमर्थ ठरल्यास व विहित मुदतीनंतर परंतु नविन निविदा प्रक्रिया चालू होण्यापूर्वी सर्व कागदपत्रांची पूर्तता करून न्युनतम निविदाकार करारनामा करण्यास तयार असल्यास अशा निविदाकाराशी करारनामा करण्यात यावा," असे नमूद आहे. सबब, उक्त बाबीच्या अनुषंगाने निविदाकार सिल्व्हर रोडलाईन्स यांचेशी करारनामा करावा किंवा कसे याबाबत शासनस्तरावरून मार्गदर्शन मागविले.

जिल्हा पुरवठा अधिकारी, बुलडाणा यांच्या उक्त पत्रातील तसेच दि.२४ जानेवारी, २०२२ व दि.०९ फेब्रुवारी, २०२२ च्या पत्रांनुसार सादर केलेल्या अहवालातील मुद्द्यांच्या अनुषंगाने बुलडाणा जिल्हयासाठी अद्यापही नविन निविदा प्रक्रिया कार्यान्वित करण्यात आलेली नसल्याने जिल्हा पुरवठा अधिकारी, बुलडाणा यांनी उक्त दि.११ फेब्रुवारी, २०० च्या पत्रान्वये नमूद केल्याप्रमाणे निविदाकार सिल्व्हर रोडलाईन्स यांनी त्यांच्याकडे असलेल्या स्वमालकीच्या व नियंत्रणाखालील वाहनांची यादी दि.१० फेब्रुवारी, २०२२ रोजी म्हणजेच विहित मुदतीनंतर सादर केलेली असल्याने शासन निर्णय दि.१५ जानेवारी, २०२१ मधील उक्त नमूद परि.क्र.१०.६ मधील "तथापि काही तांत्रिक कारणास्तव प्रथम न्युनतम निविदाकार विहित मुदतीमध्ये करारनामा करण्यास असमर्थ ठरल्यास व विहित मुदतीनंतर परंतु नविन निविदा प्रक्रिया चालू होण्यापूर्वी सर्व कागदपत्रांची पूर्तता करून न्युनतम निविदाकार करारनामा करण्यास तयार असल्यास अशा निविदाकाराशी करारनामा करण्यात यावा," या तरतूदीनुसार निविदाकार सिल्व्हर रोडलाईन्स यांनी सादर केलेल्या स्वमालकीच्या व नियंत्रणाखालील वाहनांची यादी अचुक असल्यास व निविदाकार सिल्व्हर रोडलाईन्स यांनी सादर केलेली वाहन क्षमता निविदेतील District Sheet प्रमाणे ९१३.४४ मे.टन क्षमतेपेक्षा अधिक असल्यास निविदाकार सिल्व्हर रोडलाईन्स यांच्यासोबत करारनामा करण्याबाबत जिल्हा पुरवठा अधिकारी, बुलडाणा यांना दि.१५ फेब्रुवारी, २०२२ च्या शासन पत्रान्वये कळविण्यात आलेले आहे. शासन निर्णयातील तरतूदीच्या अनुषंगाने कार्यान्वित करण्यात आलेल्या निविदा प्रक्रियेमध्ये कोणत्याच निविदाकारास कोणत्याही प्रकारची शिथिलता देण्यात आलेली नाही. निविदा प्रक्रियेतील अटी व शर्तीनुसार कार्यवाही करण्यात आलेली आहे.

जिल्हा पुरवठा अधिकारी, बुलडाणा यांनी त्यांच्या दि.२५.०३.२०२२ च्या पत्रान्वये बुलडाणा जिल्ह्यातील तत्कालिन वाहतूक कंत्राटदार गौरी एन्टरप्रायजेस हे तात्पुरत्या स्वरूपात धान्य वाहतूक करीत होते, त्यांनी दि.२४.०१.२०२२ च्या पत्रान्वये वाहनांची मान्यता रद्द करण्याबाबत लेखी कळविल्यानंतर त्यांच्या वाहनांची मान्यता रद्द करण्यात आली आहे. तसेच, विभागीय आयुक्त, अमरावती यांच्या दि.१७.०२.२०२२ च्या पत्रानुसार त्यांना वस्तुस्थितीदर्शक अहवाल सादर केला असल्याचे जिल्हा पुरवठा अधिकारी यांनी नमूद केले असून प्रत्यक्षात सिल्व्हर रोडलाईन्स यांच्यासोबत दि.२५.०२.२०२२ रोजी करारनामा करण्यात आला असल्याचे जिल्हा पुरवठा अधिकारी यांनी नमूद केले आहे.

महाराष्ट्र विधानसभा

सन २०२२ चे प्रथम (अर्थसंकल्प) अधिवेशन

लक्षवेधी सूचना

डॉ. राहुल आहेर, मा. विधानसभा सदस्य यांनी महाराष्ट्र विधानसभा नियम १०५ अनुसार दिलेली लक्षवेधी सूचना क्र. पुढीलप्रमाणे आहे :-

"नाशिक ग्रामीण जिल्हयाचे पोलीस अधीक्षक सचिन पाटील यांनी सहाय्यक पोलीस उपनिरीक्षक ते पोलीस शिपाई पदापर्यंतच्या केलेल्या बदल्यांमध्ये कोटयावधी रुपयांचा भ्रष्टाचार केल्याचे नुकतेच निदर्शनास येणे, गतवर्षी पोलीस अधीक्षक पदावर नियुक्त झालेले सचिन पाटील यांनी त्यांची दि. १० सप्टेंबर २०२१ रोजी मुंबईला बदली होण्यापूर्वी बदलीसाठी शासनाने दिलेल्या ३१ ऑगस्ट पूर्वी मोठ्या कर्मचाऱ्यांची बदली करण्यात येणे, पोलीस दलातील कर्मचाऱ्यांची बदली प्रक्रिया नियमानुसार होत असणे, सदर प्रकरणात ३० टक्के कर्मचाऱ्यांची बदली विनंतीनुसार तर उर्वरित ७० टक्के बदल्या रेटकार्ड वापरून ३० हजार ते ५ लाख याप्रमाणे पदानुसार करून यामध्ये कोटयावधी रुपयांचा आर्थिक गैरव्यवहार करण्यात येणे, जिल्हा वाहतूक शाखा व स्थानिक गुन्हे शाखा या मलईदार विभागात कर्मचाऱ्यांच्या बदल्यांचे गॅझेट प्रसिध्द न करता बेकायदेशीररित्या बदल्या करण्यात येणे, अधीक्षक पाटील यांनी पदाचा गैरवापर करून मार्च २०२१ मध्ये बेकायदा पोलीस बंदोबस्त देऊन वाडिवऱ्हे जवळ प्रदीप पवार यांच्या जमिनीचा बेकायदेशीर ताबा दिल्याच्या बदल्यात एक एकर जमीन मामा धनाजी पाटील यांचे नावे करणे, कैलास शहा, रमेश चौरसीया यांची नावे गुन्हातून वगळण्यासाठी मोठी रक्कम घेऊन सदरहू पैशातून वरळी सीफेस येथे ओसवाल बिल्डरकडून फ्लॅट विकत घेण्यात येणे, अतुल मदानकडून दारुची केस रद्द करण्यासाठी कोटयावधी रुपयांची लाच घेण्यात येणे, गंगापूर जवळील मोहिते आणि सोनवणे, बटाविया, जमिनीचा वाद मिटविण्यासाठी मोठी रक्कम घेणे, तसेच पोलीस अधीक्षक कार्यालयातील असलेल्या महिला व पुरुष कर्मचाऱ्यांच्या असलेल्या तक्रारी, जिल्हयातील अनेक ठिकाणी सुरु असलेल्या ऑनलाईन जुगार व रॉलेट चालविणाऱ्यांविरुद्ध मोक्काची कारवाई करण्यात जाणूनबुजून केली असलेली टाळाटाळ, अशा प्रकारे सदरहू सचिन पाटील यांनी नाशिक येथे वर्षभर पोलीस अधीक्षक पदावर असताना त्यांचे कारकिर्दीत मोठ्या प्रमाणात कर्मचाऱ्यांच्या बदल्या तसेच गैरप्रकार करून भ्रष्टाचार करण्यात येणे, सदर प्रकरणाची शासनाने एक स्वतंत्र अधिकारी नेमून सखोल चौकशी करावी, त्यानुसार त्यांचेविरुद्ध तातडीने कार्यवाही करण्याची आवश्यकता, याकडे झालेले शासनाने अक्षम्य दुर्लक्ष, याबाबत शासनाने तातडीने करावयाची कार्यवाही व प्रतिक्रिया."

मा. मंत्री (गृह) यांचे निवेदन

नाशिक जिल्हयातील पोलीस अंमलदारांच्या बदल्यांच्या प्रकरणी पोलीस अधीक्षक, नाशिक ग्रामीण यांनी परवानगी देण्यात आलेल्या मर्यादेमध्ये बदल्या केल्या आहेत. तथापि, सदर बदली आदेश काढताना

पोलीस अधीक्षक, नाशिक ग्रामीण यांनी नियमबाह्य व स्वतःच्या इच्छेप्रमाणे बदल्या केल्याबाबतच्या कसुरीच्या अनुषंगाने पोलीस उप महानिरीक्षक, नाशिक परिक्षेत्र, नाशिक यांनी दि. २३.०३.२०२२ रोजीच्या पत्रान्वये पोलीस महासंचालक, महाराष्ट्र राज्य, मुंबई यांना अहवाल सादर केला आहे.

नाशिक ग्रामीण जिल्ह्यातील जिल्हा वाहतुक शाखेमध्ये तसेच स्थानिक गुन्हे शाखेमध्ये गतवर्षीपेक्षा चालुवर्षी मंजुर संख्याबळापेक्षा जास्तप्रमाणात पोलीस अंमलदारांची नेमणूक करण्यात आली असून सदर नेमणूकांमध्ये देखील पोलीस अधीक्षक, नाशिक ग्रामीण यांनी कोणत्याही कार्यालयीन प्रक्रियेचे अथवा नियमांचे पालन केलेले नसल्याचे निदर्शनास आले आहे, असा अहवाल पोलीस उप महानिरीक्षक यांनी पोलीस महासंचालक, महाराष्ट्र राज्य, मुंबई यांना सादर केला आहे.

नाशिक ग्रामीण घटकातील त्र्यंबकेश्वर पोलीस ठाण्यामध्ये दाखल गु. र. क्र. २७/२०२१ मध्ये श्री. जोगींदर शहा, रमेश चौरसीया व श्रीमती आंचाल चौरसीया यांना शंकास्पदरित्या आरोपी करण्यात आलेले नसल्याने सदर गुन्हाच्या तपासात मोठ्या प्रमाणात त्रुटी ठेवून गुन्हाचे दोषारोपपत्र मा. न्यायालयात सादर केल्याबाबत पोलीस अधीक्षक, नाशिक ग्रामीण यांनी व इतर संबंधीत अधिकाऱ्यांनी केलेल्या कसुरीच्या अनुषंगाने पोलीस उप महानिरीक्षक, नाशिक परिक्षेत्र, नाशिक यांनी दि. २३.०३.२०२२ रोजीच्या पत्रान्वये पोलीस महासंचालक, महाराष्ट्र राज्य, मुंबई यांना पुढील कार्यवाहीकरिता अहवाल सादर केला आहे.

अर्जदार श्री. प्रदीप मोहीते यांनी त्यांच्या वादातीत जमिनीच्या अनुषंगाने श्री. आनंद सोनवणे, शिवांग बटाविया, पोलीस अधीक्षक, नाशिक ग्रामीण आणि इतर अधिकाऱ्यांविरुद्ध तक्रार अर्ज दाखल केला होता. सदर प्रकरणाच्या चौकशीमध्ये सदर वादातीत जमिनीवर संरक्षक भिंतीचे काम करण्यासाठी पोलीस अधीक्षक, नाशिक ग्रामीण यांनी जमिनीची मालकी, कब्जा या संदर्भात चालू असलेले दिवाणी दावे याबाबत कोणतीही खात्री न करता अनावश्यक वैयक्तिक रस घेऊन पोलीस बंदोबस्त पुरविण्याचे लेखी आदेश दिले आहेत. पोलीस अधीक्षक, नाशिक ग्रामीण यांनी व इतर संबंधीत अधिकाऱ्यांनी केलेल्या या कसुरीबाबत पोलीस उप महानिरीक्षक, नाशिक परिक्षेत्र, नाशिक यांनी दि. ०४.०३.२०२२ रोजीच्या पत्रान्वये पोलीस महासंचालक, महाराष्ट्र राज्य, मुंबई यांना पुढील कार्यवाहीकरिता अहवाल सादर केला आहे.

महाराष्ट्र संघटीत गुन्हेगारी नियंत्रण अधिनियम, १९९९ मधील तरतुदीची पूर्तता न करताच पोलीस अधीक्षक, नाशिक ग्रामीण यांनी दि. ३१.०३.२०२१ रोजी रौलेट चालविणाऱ्यांचा प्रस्ताव सादर केला होता. सदर प्रस्तावाद्वारे मोकका कायद्यातील तरतुदीची पूर्तता होत नसल्यामुळे उक्त प्रस्ताव पोलीस अधीक्षक, नाशिक ग्रामीण यांना परत करण्यात आला असून दि. १७.०३.२०२२ रोजी पोलीस अधीक्षक, नाशिक ग्रामीण यांनी सादर केलेल्या नविन प्रस्तावाची पडताळणी सुरू आहे.

पोलीस अधीक्षक, नाशिक ग्रामीण यांनी "मार्च २०२१ मध्ये बेकायदा पोलीस बंदोबस्त देऊन वाडिव-हे जवळ श्री. प्रदीप पवार यांच्या जमिनीचा बेकायदेशीर ताबा दिल्याच्या बदल्यात एक एकर जमीन मामा धनाजी पाटील यांचे नावे करणे, अतुल मदानकडून दारुची केस रद्द करण्यासाठी कोटयावधी रुपयांची लाच घेण्यात येणे, तसेच पोलीस अधीक्षक कार्यालयातील असलेल्या महिला व पुरुष कर्मचाऱ्यांच्या असलेल्या तक्रारी" या मुद्द्यांबाबत तक्रारी प्राप्त नाहीत.

पोलीस अधीक्षक, नाशिक ग्रामीण यांनी वरीलप्रमाणे केलेल्या कसुरीच्या अनुषंगाने पोलीस महासंचालक, महाराष्ट्र राज्य, मुंबई यांच्याकडून शासनास अहवाल प्राप्त झाल्यानंतर त्या अनुषंगाने पुढील योग्य ती कार्यवाही करण्यात येईल.

भा. प्रश्न (१४) यांचे निवेदन

सन २०२२ चे प्रथम (अर्थसंकल्प) अधिवेशन

श्री.श्रीनिवास वनगा, सुनिल प्रभू, श्रीमती यामिनी यशवंत जाधव, ~~श्री~~ विधानसभा सदस्य यांनी महाराष्ट्र विधानसभा नियम १०५ अन्वये दिलेली लक्षवेधी सूचना पुढीलप्रमाणे आहे:-

“पालघर जिल्ह्यात रेल्वेच्या डीएफसीसी प्रकल्पातील रेल्वे ट्रॅकच्या भरावासाठी जिल्ह्यातील वैतरणा, सफाळे, केळवे, पालघर, उमरोली, बोईसर, वानगाव, डहाणू आणि घोलवड या रेल्वे स्थानकानजीक आजूबाजूच्या गावाजवळील हिरवेगार डोंगर व टेकड्या पोखरुन व त्यावरील झाडांची कत्तल करुन हजारो ब्रास माती आणि मुरुम यांची बेकायदा वाहतूक तसेच गौण खनिजाचे ठेकेदार आणि भूमाफियांकडून बेकायदा उत्खनन राजरोसपणे सुरु असणे, बेकायदा उत्खनन करणाऱ्या ठेकेदार व भूमाफियांविरुद्ध कठोर कारवाई करण्याची आवश्यकता, याबाबत पालघर जिल्ह्याच्या संबंधित अधिकाऱ्यांकडून होत असलेले अक्षम्य दुर्लक्ष, डोंगर पोखरुन गौण खनिजे काढण्यात येत असल्याने पर्यावरणाचा समतोल राखण्याकरिता बेकायदा उत्खनन करणाऱ्या ठेकेदार व भूमाफियांवर कठोर कारवाई करण्याची होत असलेली मागणी, याबाबत शासनाने तातडीने करावयाची कार्यवाही व उपाययोजना.”

श्री.बाळासाहेब थोरात, मा.मंत्री (महसूल) यांचे निवेदन

पालघर जिल्ह्यात वैतरणा, सफाळे, केळवे, पालघर, उमरोली, बोईसर, वानगाव, डहाणू आणि घोलवड या रेल्वे स्थानकानजीक डेडीकेटेड फ्रेटकॉरीडोर रेल्वे मार्गाचे काम सुरु आहे. सदर रेल्वे मार्गाचे भराव करण्यासाठी लागणाऱ्या गौण खनिजाचे उत्खननाची परवानगी घेवूनच भरावाचे काम करण्यात आले आहे. यासाठी लागणाऱ्या गौण खनिजासाठी जिल्हा कार्यालय, पालघर, उपविभागीय अधिकारी, वसई तसेच तहसिलदार, पालघर, डहाणू व वसई या कार्यालयाकडून रु.११४९.४६/- लक्ष एवढे स्वामित्वधन शासन जमा करुन २,५१,३०० ब्रास गौण खनिज उत्खननास परवानगी दिलेली आहे. सदर रेल्वे मार्गाचे काम करत असताना उक्त रेल्वे स्थानकामधील आजूबाजूच्या गावाजवळील हिरवेगार डोंगर टेकड्या पोखरुन तेथील झाडाची कत्तल केली असल्याचे निदर्शनास आलेले नाही.

पालघर जिल्ह्यात अनधिकृत मुरुम, माती, दगड, खडी व वाळू/रेती या गौण खनिज वाहतुकीवर आळा घालण्याच्या दृष्टीने जिल्हास्तरीय व तालुकास्तरीय पथकामार्फत वेळोवेळी तपासणी करुन माहे एप्रिल, २०२१ ते जानेवारी, २०२२ अखेर अवैध उत्खनन व वाहतुकीच्या १३३ प्रकरणामध्ये रु.१६९.८४ लक्ष रक्कम दंड वसुल करुन शासन जमा केला आहे. तसेच ९ प्रकरणामध्ये गुन्हे दाखल करण्यात आलेले असून १३ आरोपींना अटक करण्यात आलेली आहे. पालघर जिल्ह्यामध्ये अवैध गौण खनिज उत्खननामुळे पर्यावरणाचा न्हास होऊ नये याकरीता जिल्हास्तरावर व तालुकास्तरावर दक्षता पथकाची नेमणुक करण्यात आलेली आहे.

सन २०२२ चे पहिले (अर्थसंकल्पीय) अधिवेशन

श्री.सुनिल कांबळे, विधानसभा सदस्य यांनी महाराष्ट्र विधानपरिषद नियम १०५ अनुसार दिलेली लक्षवेधी सूचना पुढीलप्रमाणे आहे :-

“पुणे व पिंपरी चिंचवड शहरातील अनधिकृत हुक्का पार्लरचा प्रश्न ऐरणीवर आला असणे. या हुक्का पार्लरमुळे काही दिवसापूर्वी मुंबईत लागलेल्या आगीप्रमाणे पुण्यातही आग लागण्याची घटना घडू शकते. त्यामुळे वेळीच अशा बेकायदा हुक्कापार्लरवर कारवाई करण्याची मागणी नागरिकांकडून केली जात असणे. पुणे शहरात कोरेगांव पार्क, मुंढवा, हडपसर, कोंढवा या परिसरात अनेक नामांकित हॉटेल्स व पबमध्ये हुक्कापार्लर चालू असणे. पोलिसांकडून काही प्रमाणात कारवाई केली जाते. मात्र, त्यानंतर ही हुक्का पार्लर पुन्हा सुरु झाल्याचे दिसून येत आहे. काही ठिकाणी छुप्या तर कुठे उघड पध्दतीने ही हुक्का पार्लर सुरु आहेत. त्यामुळे अशा हुक्का पार्लरवर वेळीच कारवाई करण्याची आवश्यकता असणे. तरुणांमध्ये हुक्क्यांची मोठी क्रेझ आहे. पुणे शहरातही हुक्का पार्लरमध्ये तरुणांची मोठी गर्दी असते. तरुणांकडून तंबाखूच्या सेवनासाठी हुक्क्याचा आधार घेतला जातो. त्यात वेगवेगळ्या फ्लेवर उपलब्ध करून देण्यात येतात. पुण्यात हुक्क्यासाठीचे ५२ प्रकारचे फ्लेवर मिळत असून, तरुणांकडून या फ्लेवर्सना अधिक मागणी असल्याची माहिती समोर आली असणे. त्यामुळे पालकांसाठी हुक्का पार्लर ही मोठी डोकेदुखी ठरत आहे. हॉटेलच्या बंद खोल्यांमध्ये हुक्का ओढण्यास उपलब्ध करून दिला जातो. दुर्दैवाने त्या ठिकाणी आगीसारखा प्रकार घडला तर मोठी दुर्घटना घडू शकते. त्यामुळे पोलिसांनी वेळीच जागे होऊन त्यांच्यावर कडक कारवाई करावी, अशी मागणी नागरिकांकडून केली जात असणे यावर शासनाने कारावयाची तात्काळ कारवाई व शासनाची प्रतिक्रिया.”

क्रमांक	मा.मंत्री (गृह) यांचे निवेदन	क्रमांक
१०४०,५३,४	४६	०९

पुणे शहर व पिंपरी चिंचवड आयुक्तालयांतर्गत हुक्का पार्लर चालविण्यासाठीचा परवाना देण्यात येत नाही. मात्र ज्यावेळी हॉटेल्स किंवा धाबे या ठिकाणी ग्राहकांना तंबाखूजन्य पदार्थ वा हुक्काजन्य पदार्थांचे सेवन करण्यास दिल्याचे आढळून आले त्या त्यावेळी अशा ठिकाणी योग्य ती कारवाई करण्यात आलेली आहे. राज्यात काही भागांमध्ये सर्रास अंमली पदार्थ / तंबाखुजन्य पदार्थ / हुक्का पार्लरचा धंदा वा सेवन करित असल्याचे आढळल्यास किंवा तसे धंदा चालत असल्यास संबंधित ठिकाणच्या पोलिस अधिकाऱ्यांना जबाबदार धरण्यात येईल आणि त्या भागामध्ये त्या पोलिस स्टेशनच्या अंतर्गत जर अशा पध्दतीने गैर व अवैध व्यवसाय चालत असेल तर संबंधित अधिकाऱ्यांना जबाबदार धरून योग्य ती कारवाई करण्यात येईल, अशा सूचना राज्यातील सर्व पोलिस घटक प्रमुखांना दिनांक १८/०३/२०२१ च्या पत्रान्वये कळविण्यात आले आहे.

केंद्र शासनाच्या सिगारेट आणि इतर तंबाखू उत्पादने (जाहिरातीस प्रतिबंध आणि व्यापार व वाणिज्य व्यवहार आणि उत्पादन, पुरवठा व वितरण यांचे विनियमन) अधिनियम, २००३ (कोटपा अधिनियम, २००३) मध्ये राज्य शासनाने सुधारणा करून सदर अधिनियमात हुक्का पार्लरचा समावेश केला आहे. सदर (सुधारित) अधिनियम, २०१८ दिनांक ०४/१०/२०१८ पासून अस्तित्वात आला असून राज्यामध्ये हुक्का पार्लरवर बंदी लागू करण्यात आली आहे.

सदर सुधारित कोटपा अधिनियम, २०१८ मधील कलम-४ क नुसार "कोणतीही व्यक्ती स्वतःहून किंवा इतर कोणत्याही व्यक्तीच्या वतीने, खाद्यगृहाच्या जागेसह कोणत्याही जागी हुक्का बार सुरु करणार नाही किंवा चालवणार नाही" तसेच, २१-क नुसार कलम-४ क च्या तरतूदीचे उल्लंघन करणाऱ्यास एक ते तीन वर्षे पर्यंत कारावासाची आणि रुपये पन्नास हजार ते एक लाख रुपयांपर्यंत एवढ्या द्रव्यदंडाच्या शिक्षेची तसेच, कलम २७-क नुसार कलम ४-क खालील अपराध दखलपात्र असतील, अश्या प्रावधानांची तरतूद करण्यात आली आहे. सदर कायदानुसार कारवाई करण्यासाठी सहायक पोलिस निरीक्षक दर्जापेक्षा कमी नसलेल्या अधिकाऱ्यास त्यांच्या कार्यक्षेत्राकरिता प्राधिकृत करण्यात आले आहे.

सिगारेट आणि इतर तंबाखू उत्पादने (जाहिरातीस प्रतिबंध आणि व्यापार व वाणिज्य व्यवहार आणि उत्पादन, पुरवठा व वितरण यांचे विनियमन) अधिनियम, २००३ व सुधारणा अधिनियम, २०१८ मधील तरतूदीनुसार पोलिस आयुक्त, पुणे शहर व पिंपरी चिंचवड आयुक्तालयांतर्गत सन २०२१ व सन २०२२ मध्ये अवैधरित्या सुरु असलेल्या हुक्का पार्लरवर करण्यात आलेल्या कारवाईचा तपशील पुढीलप्रमाणे आहे.:-

पोलिस आयुक्त, पुणे शहर आयुक्तालय

दाखल गुन्हे	आरोपी	जप्त मुद्देमाल किंमत
१०	३४	४,६५,०४०/-

पिंपरी चिंचवड आयुक्तालय

दाखल गुन्हे	आरोपी	जप्त मुद्देमाल किंमत
१४	७३	५,७९,३७०/-

कोटपा अधिनियम, २००३ मध्ये सुधारणा करून सुधारित कोटपा अधिनियम, २०१८ अन्वये संपूर्ण राज्यात हुक्का पार्लरवर बंदी घातली असल्याने सदर तरतूदीचे उल्लंघन होत असल्यास वा तसे निष्पन्न झाल्यास संबंधितांवर पोलिस यंत्रणेमार्फत वेळीच कारवाई करण्यात येते आणि अशा प्रकारच्या घटनांची पुनर्रावृत्ती होऊ नये, यादृष्टीने पोलिस प्रशासनाकडून जनजागृती करणे, यापदार्थांच्या व्यसनाचे शरीरावर होणारे दुष्परिणाम याबद्दल मार्गदर्शन करणे, शाळा कॉलेज परिसरात विशेष निगराणी ठेवणे, पेट्रोलिंग करणे इत्यादी आवश्यक अशा उपाययोजना करण्यात येत आहेत.

महाराष्ट्र विधानसभा

सन २०२२ चे पहिले (अर्थसंकल्पीय) अधिवेशन

सर्वश्री. नानाभाऊ पटोले, सुरेश वरपुडकर, श्रीमती सुलभा खोडके, श्री. विकास ठाकरे, कुमारी प्रणिती शिंदे, श्री. अमीन पटेल, श्रीमती प्रतिभा धानोरकर, सर्वश्री. जितेश अंतापूरकर, कुणाल पाटील, सुभाष धोटे, मोहनराव हंबर्डे, अबू आजमी, वि.स.स. यांनी महाराष्ट्र विधानसभा नियम १०५ अन्वये दिलेली लक्षवेधी सूचना पुढीलप्रमाणे आहे:-

“ पुणे जिल्ह्यातील भिमा-कोरेगांव येथील विजय स्तंभाला अभिवादन करण्यासाठी हजारो बहुजन वर्गातील बांधव राज्याच्या कानाकोपऱ्यातून, खेड्यापाड्यातून येत असून दि.१ जानेवारी, २०१८ रोजी काही समाजकंटकांनी केलेल्या भ्याड हल्ल्याच्या दि.२ व ३ जानेवारी रोजी संपूर्ण राज्यात मोर्चे व आंदोलनाच्या मार्गाने निषेध करणे, या आंदोलनात सहभागी झालेल्या तरुणांना अटक करून राजकीय व्देषापायी खोटे गुन्हे दाखल करणे, दि.२६ ऑक्टोबर, २०१८ रोजी गुन्हे मागे घेण्याबाबत शासन निर्णय निर्गमित करण्यात आलेला असला तरी दिलेल्या निर्णयात तत्कालीन शासनाने जाणीवपूर्वक जाचक अटी समाविष्ट करून शासन निर्णय कार्यान्वित करणे, म्हणून अद्यापही भिमा-कोरेगाव प्रकरणी दाखल केलेले खटले घेण्यात न येणे, परिणामी आंदोलक तरुणांमध्ये व आम जनतेत पसरलेली तीव्र असंतोषाची भावना, याबाबत राज्य शासनाने तातडीने चौकशी करून भिमा-कोरेगाव प्रकरणांसंबंधी दाखल केलेले गुन्हे व खटले मागे घेण्याबाबत करावयाची कार्यवाही व याबाबत शासनाची प्रतिक्रिया.”

मा. गृह मंत्री यांचे निवेदन

पुणे जिल्ह्यातील भिमा-कोरेगाव येथील विजयस्तंभाला अभिवादन करण्यासाठी राज्यातील खेड्यापाड्यातून दरवर्षी दिनांक ०१ जानेवारी रोजी मोठ्या संख्येने लोक येत असतात. भीमा- कोरेगावच्या लढाईला २०० वर्षे पूर्ण झाल्यामुळे दिनांक ०१/०१/२०१८ रोजी भिमा-कोरेगाव येथील विजयस्तंभाला अभिवादन करण्यासाठी मोठ्या संख्येने लोक आले होते. दिनांक ०१/०१/२०१८ रोजी भीमा-कोरेगाव येथे घडलेल्या घटनेच्या निषेधार्थ दिनांक ०२/०१/२०१८ व दिनांक ०३/०१/२०१८ रोजी राज्यभर आंदोलने करण्यात आली. सदर आंदोलनामधील आंदोलकांवर जमावबंदी आदेशांचे उल्लंघन करणे, सार्वजनिक व खाजगी मालमत्तेचे नुकसान करणे, जमाव हिंसक होणे व कायदा व सुव्यवस्थेचा प्रश्न निर्माण झाल्याने विविध ठिकाणी गुन्हे दाखल करण्यात झाले आहेत.

सदर आंदोलनाच्या अनुषंगाने विविध ठिकाणी दाखल करण्यात आलेले खटले मागे घेण्याबाबत लोकप्रतिनिधींकडून शासनाकडे मागणी करण्यात आली होती. या मागणीच्या अनुषंगाने सदर खटल्यांबाबत शहानिशा करून, शासनास शिफारस करण्यासाठी अपर पोलीस महासंचालक (कायदा व सुव्यवस्था) यांच्या अध्यक्षतेखाली समिती गठीत करण्याचा तत्कालीन शासनाने दिनांक २६/१०/२०१८

च्या शासन निर्णयानुसार निर्णय घेतला. सदर आंदोलनातील खटल्यांवर उचित कार्यवाही करण्यासाठी या शासन निर्णयात खालील अटी नमूद केल्या आहेत -

- १) अशा घटनेत जिवित हानी झालेली नसावी,
- २) अशा घटनेत खाजगी व सार्वजनिक मालमत्तेची रु.१०,००,०००/- पेक्षा जास्त हानी झालेली नसावी.
- ३) पोलीसांवर थेट हल्ला करणाऱ्यांवरील केसेस मागे घेता येणार नाही. याकरीता व्हिडीओ फुटेज तपासण्यात येईल.

दिनांक २६/१०/२०१८ च्या शासन निर्णयानुसार भीमा-कोरेगाव येथील घटनेच्या निषेधार्थ झालेल्या आंदोलनातील खटले मागे घेण्याबाबत अपर पोलीस महासंचालक (कायदा व सुव्यवस्था), मुंबई यांना सर्व पोलीस आयुक्त व सर्व जिल्हा पोलीस अधिक्षक, यांच्याकडून माहिती घेऊन व त्यावर उचित कार्यवाही करून स्वयंस्पष्ट शिफारशीसह समितीचा अहवाल शासनास सादर करावा असे निर्देश देण्यात आले होते. तसेच अपर पोलीस महासंचालक (कायदा व सुव्यवस्था), मुंबई यांच्याकडून प्राप्त झालेला अहवाल मंत्रिमंडळ उपसमितीसमोर निर्णयार्थ सादर करण्यात येईल, अशी तरतूद करण्यात आली आहे.

तथापि, नवीन सरकार स्थापन झाल्यामुळे तत्कालीन मंत्रिमंडळ उपसमिती अस्तित्वात नव्हती. अपर पोलीस महासंचालक (कायदा व सुव्यवस्था) यांच्याकडून सदर खटल्यांबाबत अहवाल प्राप्त झाल्यानंतर, विधी व न्याय विभागाचे अभिप्राय घेऊन सदर खटल्यांवर शासनाने निर्णय घेतला आहे.

राज्यात भीमा कोरेगाव घटनेच्या निषेधार्थ झालेल्या आंदोलनामध्ये एकूण ६४९ खटले दाखल करण्यात आले. त्याप्रकरणी खटले मागे घेण्यासंदर्भात गठीत अपर पोलीस महासंचालक (कायदा व सुव्यवस्था) यांच्या अध्यक्षतेखालील समितीने ६४९ खटल्यांपैकी एकूण ३७१ खटले मागे घेण्याबाबत शासनास शिफारस केली आहे. तसेच ६२ खटले शासनाने निश्चित केलेल्या अटींचे उल्लंघन झाल्यामुळे समितीने खटले मागे घेण्याबाबत शासनास शिफारस केली नाही, २०८ खटले "अ" फायनल करण्यात आलेले आहेत.

शासनास शिफारस केलेल्या ३७१ खटल्यांपैकी ३१७ खटले मागे घेण्यास शासनाने मान्यता दिली असून ५३ खटले मागे घेण्यास मान्यता दिली नाही. भीमा कोरेगाव घटनेशी संबंधित ८ खटले हे पोलीस तपासावर आहेत. १ खटला हा भीमा कोरेगाव घटनेशी संबंधित नाही.

भीमा कोरेगाव येथील घटनेच्या निषेधार्थ करण्यात आलेल्या आंदोलनामध्ये दाखल करण्यात आलेले जे खटले मागे घेण्याच्या अनुषंगाने निश्चित केलेल्या अटींमध्ये बसत होते ते खटले मागे घेण्याबाबत शासनाने कार्यवाही करून निर्णय घेतला आहे, पोलीस तपासावरील खटल्यांबाबत तपास पूर्ण करून निर्णय घेण्यात येईल.

महाराष्ट्र विधानसभा

सन २०२२ चे प्रथम (अर्थसंकल्प) अधिवेशन

मा.श्रीमती मेघना साकोरे बोर्डीकर, डॉ.राहुल पाटील, विधानसभा सदस्य यांनी महाराष्ट्र विधानसभा नियम १०५ अन्वये दिलेली लक्षवेधी सूचना पुढीप्रमाणे आहे:-

"लोअर दुधना (ता.सेलू, जि. परभणी) धरणाच्या डाव्या व उजव्या कालव्याचे अस्तरीकरणचे काम अपूर्ण असल्यामुळे शेतकरी बांधव धरणाच्या पाण्यापासून वंचित असल्याचे माहे डिसेंबर २०२१ अखेरीस निदर्शनास येणे, शासनाने १९७९ साली या धरणासाठी लागणारा एकूण खर्च २८ कोटी असतांना मात्र धरण पूर्ण होण्यास सन २०२१ पर्यंत हा खर्च २००० कोटींवर जाणे, डावा कालवा मुख्य कालव्यामध्ये पावसाच्या पाण्याने मोठी वाताहत झाल्याबाबत संबंधित विभागाकडे सोमटाणा, अडुळा, एकरुखा, गोविंदपुर आखी, डीग्रस येथील कालव्यांबाबत अनेक तक्रारी येणे, लोअर दुधना प्रकल्पांच्या कालव्यांची कामे ही निकृष्ट दर्जाची झाली असून ठेकेदार व अभियंता यांनी संगनमताने आगाऊ रक्कम उचलून कामे अपूर्ण केल्याबाबतच्या अनेक तक्रारी शेतकऱ्यांकडून येणे, याकडे शासन जाणीवपूर्वक करीत असलेले दुर्लक्ष, त्यामुळे शेतकऱ्यांमध्ये शासनाप्रती चिडेची व संतापाची भावना निर्माण होणे, सदर प्रकरणी शासनाने संबंधित ठेकेदार व प्रकल्प अभियंता यांच्यावर कारवाई करून कालव्याची अपूर्ण कामे त्वरित पूर्ण करण्याची होत असलेली मागणी, याबाबत शासनाने तातडीने करावयाची कार्यवाही व उपाययोजना."

मा.मंत्री (जलसंपदा) यांचे निवेदन:-

निम्न दुधना प्रकल्पाची कालवा व वितरण व्यवस्थेची कामे प्रगतीपथावर आहेत. प्रकल्पाच्या डाव्या (६९ कि.मी.) व उजव्या (४८ कि.मी.) मुख्य कालव्याचे अस्तरीकरण कामे पूर्ण झालेली आहेत. दोन्ही कालव्यांवरील वितरण व्यवस्थेची एकूण लांबी ४०३ किमी असून, त्यापैकी २६० किमी लांबीतील अस्तरीकरण कामे पूर्ण झालेली आहेत. उर्वरित १४३ किमी लांबीमधील अस्तरीकरण माहे जून, २०२२ अखेर पूर्ण करण्याचे नियोजन आहे. लाभ क्षेत्रावरील विकासाची (भाग -१) कामे माहे मार्च, २०२३ अखेर पूर्ण करून सर्व लाभधारकांना पाणी देणे नियोजित आहे.

निम्न दुधना प्रकल्पात यावर्षी १००% पाणी साठा झालेला असून मंजूर सिंचन कार्यक्रम (PIP) २०२१-२२ नुसार रब्बी हंगामात १२५०० हे. व उन्हाळी हंगामात ७५०० हे. असे २०,००० हे.वर सिंचन कार्यक्रम राबविण्याचे नियोजन केलेले आहे. त्याप्रमाणे सिंचन कार्यक्रम प्रगतीपथावर असून, मागणी प्रमाणे पाणी पुरवठा करण्यात येत आहे. प्रकल्पाची मुळ प्रशासकीय मान्यता किंमत रु २८.४२ कोटी (सन १९७९) होती. प्रकल्पाची मंजूर तृतीय सुप्रमा किंमत रु २३४१.६७ कोटी (सन २०१६) आहे. सुप्रमा किंमतीतील वाढ ही प्रकल्पाच्या भूसंपादन खर्चात झालेल्या वाढीमुळे आहे.

संज्ञासूची

सन २०२१ च्या पावसाळ्यातील अतिवृष्टी मुळे कालव्यात क्षमतेपेक्षा अधिक पाणी आल्याने कालव्यास काही ठिकाणी क्षती पोहोचली. मात्र सिंचन कार्यक्रम सन २०२१-२२ राबविण्यापूर्वी कालवा पूर्ववत करून सिंचनासाठी कालव्यातून पाणी सोडण्यात आले आहे. आतापर्यंत तीन पाणी पाळ्या पूर्ण झालेल्या आहेत.

कालव्याचे मातीकाम व अस्तरीकरणाची कामे गुणनियंत्रण विभागाच्या सहकार्याने व मार्गदर्शनाखाली करण्यात आली आहेत. गुणनियंत्रण विभागानी योग्य प्रमाणात चाचण्या घेतल्या असून त्याचे निष्कर्ष समाधानकारक आहेत.

प्रधानमंत्री कृषी सिंचन योजने अंतर्गत निम्न दुधना प्रकल्पाची कालवा व वितरण व्यवस्थेची कामे प्रगतीपथावर आहेत. अस्तरीकरण माहे जून, २०२२ अखेर पूर्ण करण्याचे नियोजन आहे. लाभ क्षेत्रावरील विकासाची (भाग -१) कामे माहे मार्च, २०२३ अखेर पूर्ण करून सर्व लाभधारकांना पाणी देणे नियोजित आहे.

००००

-(संज्ञासूची) विभाग

संज्ञासूची प्रकाशितनाम मिळविण्यासाठी संपादक विभागाकडे संपर्क घ्यावा. संपादक विभागाचे कार्यालय, मंत्रालय, नवी दिल्ली-११००५५. संपादक विभागाचे कार्यालय, मंत्रालय, नवी दिल्ली-११००५५. संपादक विभागाचे कार्यालय, मंत्रालय, नवी दिल्ली-११००५५. संपादक विभागाचे कार्यालय, मंत्रालय, नवी दिल्ली-११००५५.

संज्ञासूची प्रकाशितनाम मिळविण्यासाठी संपादक विभागाकडे संपर्क घ्यावा. संपादक विभागाचे कार्यालय, मंत्रालय, नवी दिल्ली-११००५५. संपादक विभागाचे कार्यालय, मंत्रालय, नवी दिल्ली-११००५५. संपादक विभागाचे कार्यालय, मंत्रालय, नवी दिल्ली-११००५५. संपादक विभागाचे कार्यालय, मंत्रालय, नवी दिल्ली-११००५५.

लक्षवेधी सूचना क्र.

महाराष्ट्र विधानसभा

सन २०२२ चे पहिले (अर्थसंकल्प) अधिवेशन
विधानसभा सदस्य श्री. हिरामण खोसकर, महाराष्ट्र विधानसभा नियम १०५ अन्वये दिलेली लक्षवेधी
सूचना पुढीलप्रमाणे आहे:-

“वैतरणा जलविद्युत प्रकल्पाकडे संपादित जमिनीपैकी अतिरिक्त असलेल्या ६२३.२२ हे. जमिन
जाहिर लिलावाद्वारे विक्री करण्याचा प्रस्ताव मा.कार्यकारी अभियंता, भातसा धरण, व्यवस्थापन
विभाग, भातसानगर यांनी जा.क्र. भाधव्यवि/प्रशा-४/२३४३/सन २०२० दि. १५.९.२०२० अन्वये
मा. जिल्हाधिकारी, जि.नाशिक या कार्यालयास सादर करण्यात येणे, त्यानुसार उपविभागीय
अधिकारी, इगतपुरी-त्र्यंबकेश्वर उपविभाग, जि.नाशिक यांनी पत्र क्र.भूसंपादन/कावि/९६२
दि.६/१०/२०२० अन्वये ” सदर अतिरिक्त जमिनीची आवश्यकता नसल्याचे व सदर जमिनीचे
प्रचलित शासन निर्णयानुसार जाहिर लिलावाद्वारे विक्री करण्यास हरकत नसल्याचे ” प्रमाणपत्राची
मागणी करण्यात येणे, त्यानुसार सदर प्रकरणी ना-हरकत प्रमाणपत्र देणेसाठी शासनाकडून मान्यता
मिळणेकरिता कोंकण पाटबंधारे विकास महामंडळ, ठाणे यांचे पत्र क्र. कोंपाविम/तां-३/वैतरणा
जलविद्युत/ २६७४/सन २०२० दिनांक: २९.१०.२०२० अन्वये शासनास सादर करण्यात येणे,
त्यानुसार नियामक मंडळाच्या ७९ व्या बैठकीत ” वैतरणा जलविद्युत प्रकल्पाकडे संपादित
जमिनीपैकी अतिरिक्त असलेल्या ६२३.२२ हेक्टर जमिनीपैकी स.नं.२७/१ नागोसली,ता.इगतपुरी,
जि. नाशिक मधील ७ एकर २८ गुंठे क्षेत्रापैकी १.४८ एकर जमिन ही नागोसली ग्रामपंचायत कार्यालय,
अंगणवाडी बांधकाम व इतर सुविधांसाठी जमिनी प्रचलित रेडी रेकनर नुसार दर आकारून
कायमस्वरूपी हस्तांतरित करण्यास व उर्वरित अतिरिक्त ६२२.६२ हेक्टर जमिन महसूल विभागाचे
जिल्हाधिकारी, नाशिक यांच्याकडे हस्तांतरित करून जाहिर लिलावाद्वारे विक्री करणे कामी ”
ना हरकत प्रमाणपत्र ” देण्यासाठीचा प्रस्ताव शासनास शिफारस करण्यासाठी मंजूरी देण्यास
नियामक मंडळाची एकमताने मान्यता देण्यात येणे, या संदर्भात स्थानिक लोकप्रतिनिधिनी सतत
पाठपुरावा करून मा. मंत्री जलसंपदा यांनी दि.२५/०७/२०२० रोजी वैतरणा जलविद्युत प्रकल्पाचा
केलेल्या दौऱ्यादरम्यान अतिरिक्त जमिनी मूळ मालकांना परत देण्याची केलेली मागणी, परंतु
अद्यापही यावर कोणतीच कार्यवाही न झाल्याने या जमिनीच्या मुळ मालकांमध्ये निर्माण झालेले
असंतोषाचे व संतापाचे वातावरण, याबाबत शासनाने तातडीने निर्णय घेण्याची आवश्यकता, याबाबत
शासनाने केलेली व करावयाची कार्यवाही, याबाबत शासनाची प्रतिक्रिया व भूमिका.”

श्री. जयंत पाटील, मा. मंत्री (जलसंपदा) यांचे निवेदन

नियामक मंडळाच्या ७९ व्या बैठकीत वैतरणा जलविद्युत प्रकल्पासाठी संपादित केलेल्या
जमिनीपैकी अतिरिक्त असलेल्या ६२३.२२ हेक्टर जमिनीपैकी स.नं.२७/१ नागोसली,ता.इगतपुरी,
जि. नाशिक मधील ७ एकर २८ गुंठे क्षेत्रापैकी १.४८ एकर जमिन ही नागोसली ग्रामपंचायत कार्यालय,
अंगणवाडी बांधकाम व इतर सुविधांसाठी कायमस्वरूपी हस्तांतरित करून उर्वरित अतिरिक्त

रोटा/एच ००८४ [७००-४-२०२२]-१०

६२२.६२ हेक्टर जमिन महसूल विभागाचे जिल्हाधिकारी, नाशिक यांच्याकडे हस्तांतरित करून जाहीर लिलावाद्वारे विक्री करणे कामी "ना हरकत प्रमाणपत्र" देण्यासाठीचा प्रस्ताव शासनास शिफारस करण्यासाठी मंजूरी देण्यास नियामक मंडळाची एकमताने मान्यता देण्यात आली आहे .

त्यानुसार प्रदेश कार्यालयाने शासनाकडून ना- हरकत प्रमाणपत्र मिळणेसाठीचा प्रस्ताव शासनास सादर केलेला असता शासनाने सादर प्रकल्पासाठीच्या अतिरिक्त जमिनीचा जाहीर लिलावाद्वारे विक्री करण्याचा निर्णय घेण्यापूर्वी सादर अतिरिक्त संपादित जमिनीचा वापर इतर सार्वजनिक प्रयोजनासाठी करण्याच्या अनुषंगाने तपासणी संबंधित जिल्हाधिकारी यांनी करणे गरजेचे असून प्रकल्पासाठी संपादित केलेल्या व सध्यस्थितीत आपल्या प्रस्तावानुसार अतिरिक्त ठरलेल्या संपादित जमिनी संपादन संस्थेने जिल्हाधिकारी यांच्याकडे वर्ग करण्यासाठी आवश्यक ती कार्यवाही करावी, असे सुचित केले आहे.

त्यास अनुसरून विभागीय कार्यालयाने सादर जमीन हस्तांतरित करणे करिताचा प्रस्ताव मा.जिल्हाधिकारी, नाशिक यांना सादर केलेला आहे. सादर प्रस्तावाच्या अनुषंगाने दि.०१/११/२०२१ रोजी मा.निवासी उप जिल्हाधिकारी, नाशिक यांच्या अध्यक्षतेखाली पार पडलेल्या बैठकीत वैतरणा जलविद्युत प्रकल्पाकडे संपादित जमिनीपैकी अतिरिक्त असलेल्या जमिनीचे सध्यस्थितीतील नमूना सात व नमूना आठ-अ सादर करण्याचे व संपादित अतिरिक्त जमिनीचे सर्वे नंबर चे गट scheme मध्ये रूपांतर करण्याबाबत निर्देश दिले आहेत. त्यानुसार विभागीय कार्यालयामार्फत तहसील कार्यालय इगतपुरी व त्र्यंबकेश्वर यांना अतिरिक्त ६२३.२२ हेक्टर जमिनीचे सध्यस्थितीतील नमूना सात व नमूना आठ-अ सादर करण्याबाबत कळविण्यात आले आहे.

तसेच विभागीय कार्यालयामार्फत मा.उपसंचालक भूमी अभिलेख, नाशिक यांना अतिरिक्त जमिनीच्या गावनिहाय यादीतील सर्वे नं चे गट scheme मध्ये रूपांतर करून नवीन गाव नकाशे सादर करण्याबाबत तर उपविभागीय कार्यालयाने उप अधीक्षक भूमी अभिलेख, इगतपुरी व त्र्यंबकेश्वर यांना सर्वे नंबर चे गट scheme मध्ये रूपांतर करून नवीन गाव नकाशे सादर करण्याबाबत कळविण्यात आले आहे.

मा.जिल्हाधिकारी नाशिक यांनी अतिरिक्त जमिनीचे गाव निहाय ७/१२ उतारे व त्यावरील क्षेत्राचा एकूण ताळमेळ घेणे व अतिरिक्त ठरलेल्या जमिनीच्या संदर्भात एकूण १५ गावांचा (इगतपुरी-८ व त्र्यंबकेश्वर-७) प्रस्ताव त्या गावांच्या क्षेत्राचा सर्वे करून त्याबाबत स्वतंत्र गावनिहाय प्रस्ताव सादर करण्याबाबत विभागीय कार्यालयास कळविले आहे.

तसेच उपविभागीय अधिकारी तथा दंडाधिकारी, इगतपुरी-त्र्यंबकेश्वर उपविभाग नाशिक यांनी पत्रान्वये विभागीय कार्यालयास अतिरिक्त जमिन असलेल्या १५ गावातील (इगतपुरी तालुक्यातील ८ व त्र्यंबकेश्वर तालुक्यातील ७) जमिनीचा त्या गावाच्या क्षेत्राचे सर्वेक्षण करून, गट नंबर / सर्वे नंबर निहाय प्रस्ताव तयार करून सादर करणे, तसेच या प्रस्तावाच्या अनुषंगाने भूसंपादन करतांना संयुक्त मोजणी पत्रक व मोजणी नकाशे, भूसंपादन निवाडे व कजापच्या प्रती सादर करण्याबाबत कळविले आहे.

त्यानुषंगाने विभागाने उप अधीक्षक भूमी अभिलेख इगतपुरी व त्र्यंबक यांना अतिरिक्त जमीन असलेल्या १५ गावातील (इगतपुरी तालुक्यातील ८ व त्र्यंबकेश्वर तालुक्यातील ७) जमिनीचे सर्वेक्षण

महाराष्ट्र विधानसभा

सन २०२२ चे पहिले (अर्थसंकल्पीय) अधिवेशन

श्री. नरेंद्र भोंडेकर, वि.स.स. यांनी महाराष्ट्र विधानसभा नियम १०५ अन्वये दिलेली लक्षवेधी

सूचना पुढीलप्रमाणे आहे :-

“भंडारा जिल्ह्यातील मनरो लालबहाद्दुर शास्त्री हायस्कूल (ता. जि. भंडारा) येथील जिल्हा परिषदेच्या ताब्यातील भूखंड खाजगीकरणाच्या माध्यमातून बांधा वापरा व हस्तांतर करा या तत्वावर विकसित करण्यासाठी शासन निर्णय ग्राम विकास विभाग निर्णय क्र. संकुल - २०२१/प्र. क्र. ३४/बांधकाम-४ दि. १० मार्च २०२१ रोजी शासन आदेश निर्गमित करणे, परंतु सदर मनरो लाल बहाद्दुर शास्त्री हायस्कूल परिसरात गेल्या १५ वर्षांपासून अतिक्रमणधारक फुटपात मुख्य रस्त्यांच्याकडेला शाळेजवळील भागात छोटे-मोठे व्यवसाय उदर निर्वाह करिता बहुतांश स्थानिक नागरीक करत असून. या बांधकामामुळे स्थानिक नागरिकांच्या ३०० कुटुंबावर उपासमारीची पाळी येणे, त्यांची दुकाने अतिक्रमीत जागेवरून हटविण्याचा प्रयत्न सुरु असणे, त्यामुळे या बांधकामाला प्रचंड विरोध होणे, गेली १५ वर्षांच्या पुर्वी पासून अतिक्रमण असल्याने पक्की दुकाने देणांची सतत मागणी स्थानिक लोकप्रतिनिधी व प्रशासनाला वारंवार लेखी निवेदनाद्वारे मागणी करणे त्यामुळे स्थानिक लोकप्रतिनिधीद्वारे या गंभीर बाबीची दखल घेत सदर नागरीकांची बांधकाम विकासकाविरुद्ध रोष पाहता सदर शासन परवानगी रद्द करणेसंदर्भात मा. मंत्री, ग्रामविकास विभाग म. रा. मंत्रालय मुंबई यांना लेखी निवेदनाद्वारे दि. १० फेब्रुवारी, २०२२ रोजी मागणी करणे. तसेच लाल बहाद्दुर शाळेला ऐतीहासीक वारसा असल्याने या संपुर्ण बाबीची सखोल व सविस्तर चौकशी शासनाने करून स्थानिक विरोध, नागरीकांची मागणी लक्षात घेता त्रिरोष आणि शासनप्रति असंतोषाची भावना निर्माण होवु नये यासाठी शासन निर्णय आदेश रद्द करून योग्य तो न्याय स्थानिक नागरिकांना देण्याची आवश्यकता, याबाबत शासनाने तातडीने करावयाची कार्यवाही व उपाययोजना.”

मा.मंत्री (ग्रामविकास) यांचे निवेदन

ग्राम विकास विभागाच्या दि.१० मार्च, २०२१ रोजीच्या शासन निर्णयान्वये, भंडारा जिल्ह्यातील मनरो लालबहाद्दुर शास्त्री हायस्कूल व जनपद जुनी जिल्हा परिषद इमारत ता.भंडारा येथील जिल्हा परिषदेच्या ताब्यातील भूखंड खाजगीकरणाच्या माध्यमातून "बांधा, वापरा व हस्तांतर करा" (BOT) या तत्वावर विकसित करणेबाबत मंजूरी देण्यात आली आहे. भंडारा जिल्हा परिषदेच्या ताब्यातील भूखंड लाल बहाद्दुर शास्त्री मनरो हायस्कूल येथे खाजगीकरणाच्या माध्यमातून बीओटी तत्वावर विकसित करण्यासाठी जिल्हा परिषदेच्या स्थायी समितीने दि.२८ फेब्रुवारी २०१८ रोजी ठराव पारित केला आहे. तसेच, दि.१६ मार्च २०१८ रोजी जिल्हा परिषदेने महासभेत सदर भूखंड खाजगी करणाच्या माध्यमातून बीओटी तत्वावर विकसित करण्याचा ठराव पारित केलेला आहे. प्रस्तुत निविदेच्या सुसाध्यता अहवालास विभागांनी दि. २ जून २०२० रोजी मान्यता प्रदान केली आहे. त्या अनुषंगाने दि.१० डिसेंबर २०२० रोजी स्पर्धात्मक निविदा बोलावण्यात आल्या. निविदा सादर करण्याचा अंतिम दि.४ जानेवारी २०२१ रोजी ऐकुन ४ निविदाधारकानी निविदा सादर केल्या होत्या. निविदा तांत्रिक पडताळणी दि.८ जानेवारी, २०२१

ते दि. २२ जानेवारी, २०२१ या काळात करण्यात आली. दि.२७ जानेवारी, २०२१ रोजी सर्वोत्तम विकासकाची निविदा निश्चित करण्यात आली. आर्थिक निविदा उघडण्यात येवून मे. प्रभात कन्स्ट्रक्शन्स जेव्ही या महत्तम ना परतावा अधिमूल्य देणाऱ्या विकासकाची निविदा निश्चिती करण्यात आली. सदर निविदा प्रक्रियेला दि.१० मार्च, २०२१ रोजी विभागाकडून अंतिम मंजूरी प्रदान करण्यात आली. शासनाकडून निविदा प्रक्रीयेला तसेच प्रकल्पाला अंतिम मंजूरी प्राप्त झाल्यानंतर विकासकाला निविदा स्विकृती पत्र देण्यात येवून रु ४५.०० लक्ष रुपयांची बँक हमी स्वरूपात घेण्यात येवून दि.३१ मार्च, २०२१ रोजी विकासकाला कार्यारंभ आदेश देण्यात आला. निविदेतील अटी व शर्तीनुसरून विकासकाद्वारे स्थानिक नियोजन प्राधिकरणकडे बांधकाम विकास शुल्काचा भरणा केल्यानंतर बांधकाम नकाशास दि.४ जून, २०२१ रोजी नगरपरिषदेद्वारे मंजूरी प्रदान केली आहे. दि.५ ऑगस्ट, २०२१ रोजी विकासकाला भूखंडावर बांधकाम करण्यास परवानगी देण्यात आली. त्या अनुषंगाने दि.६ ऑगस्ट, २०२१ पासून बांधकामास सुरुवात करण्यात आले होते. परंतु उपरोक्त प्रकल्प बांधकामास शाळेच्या माजी विद्यार्थ्यांनी मुंबई हायकोर्टाच्या नागपूर खंडपीठाने मध्ये जनहित याचिका क्र PIL-२३/२०२१ दाखल केली असून, दि.२२ सप्टेंबर, २०२१ रोजी या याचिकेवर सुनावणी करताना लालबहादूर शास्त्री हायस्कूल येथील उपरोक्त बांधकामास पुढील आदेशापर्यंत स्थगिती देण्यात आलेली आहे. लाल बहादूर शास्त्री मनरो शाळेच्या पूर्व तसेच उत्तर दिशेच्या रस्त्याच्या कडेने बसून काही किरकोळ अस्थायी फुटपाथ विक्रेता विक्री व्यवसाय करतात. त्यापैकी कोणत्याही फुटपाथ विक्रेत्याने व्यवसाय करण्यासाठी जिल्हा परिषदेच्या जागेचा वापर केलेला नाही. भंडारा जिल्हा परिषदेच्या लाल बहादूर शास्त्री मनरो हायस्कूलच्या भूखंडावर कुठलेही अतिक्रमण अस्तित्वात नव्हते त्यामुळे जिल्हा परिषदेद्वारा किंवा जिल्हा परिषदेने नियुक्त विकासक मे. प्रभात कन्स्ट्रक्शन्स जेव्ही यांचेद्वारा कुठलेही अतिक्रमण हटविण्याचा प्रश्न उद्भवला नाही किंवा अतिक्रमण हटविण्या संदर्भात पत्रव्यवहार किंवा तत्सम कारवाई केलेली नाही. उपरोक्त बांधकामासंदर्भात विविध फुटपाथ संघटना तसेच राजकिय पक्षांच्या संघटनांनी माहे जून, २०२१ ते माहे ऑगस्ट, २०२१ या कालावधीमध्ये लाल बहादूर शास्त्री मनरो शाळेच्या पूर्व तसेच उत्तर दिशेच्या रस्त्याच्या कडेने बसून किरकोळ विक्री व्यवसाय करणाऱ्यां फुटपाथ दुकानदारांसंदर्भात जिल्हा परिषदेकडे किमान १०० चौरस फुट क्षेत्रफळ आकाराचे दुकान बांधकाम शासकीय किंमतीतील दरानुसार उपलब्ध करून देण्यासंदर्भात विनंती केली आहे. सद्यस्थितीत लाल बहादूर शास्त्री मनरो हायस्कूलच्या बांधकामाला स्थगिती असून मुंबई हायकोर्टाच्या नागपूर खंडपीठात उपरोक्त याचिके संदर्भात जिल्हा परिषद भंडाराचे वतीने न्यायालयात "म्हणणे" सादर करण्यात आले आहे. त्याचप्रमाणे लाल बहादूर शास्त्री हायस्कूल भूखंड खाजगी विकासकामार्फत बीओटी तत्वावर विकसित करणे हा प्रकल्प न्यायप्रविष्ट आहे.

नियम- १०५ अन्वये लक्षवेधी सूचना

श्री. इंद्रनिल नाईक, मा. विधानसभा सदस्य यांनी महाराष्ट्र विधानसभा नियम - १०५ अनुसार दिलेली लक्षवेधी सूचना पुढीलप्रमाणे आहे :-

“शासनाने जानेवारी, २०१३ मध्ये ग्रामपंचायतींचे विभाजन करण्यासाठी तांडे आणि आदिवासी गावांना १ हजार लोकसंख्येची व मुळ ग्रामपंचायतीपासून दुस-या ग्रामपंचायतीचे अंतर ३ किलोमीटर असावी, अशी अट टाकण्यात आलेली असणे, राज्यात अनेक तांडयात आदिवासी वाडयात मोठया प्रमाणात लोकसंख्या वाढलेली असणे, अनेक तांडे व वाडयांना महसूली दर्जा प्राप्त झालेला असणे, परंतू गट ग्रामपंचायत व ग्रामपंचायत स्तरावरील महसूली गावांतील वादांमुळे गावांच्या विकासकामांना अडथळा निर्माण होत असल्याच्या तक्रारी करण्यांत येणे, विकास कामे करण्यास निर्माण होत असलेला अडथळा दूर करण्यासाठी तांडे व आदिवासी वाडया यांच्या अंतराची मर्यादा कमी करून ती ३ कि. मी. ऐवजी १ कि. मी. करून लोकसंख्येची अट १ हजार वरून ७०० ऐवजी करण्याची तेथील नागरीकांची व लोकप्रतिनिधींची होत असलेली मागणी, यावर शासनाने केलेली वा करावयाची उपाययोजना”

मा. मंत्री, ग्रामविकास यांचे निवेदन

शासन निर्णय दिनांक १२ फेब्रुवारी, २००४ अन्वये राज्यातील ग्रामपंचायतीचे विभाजन/एकत्रिकरण किंवा त्रिशंकू भागासाठी स्वतंत्र ग्रामपंचायतीची स्थापना याबाबतचे निकष निश्चित करण्यात आले आहेत.

ग्रामपंचायत विभाजनाकरिता लोकसंख्या व दोन गावांमधील अंतर या निकषामध्ये बदल करण्याबाबत लोकप्रतिनिधींकडून मागणी करण्यात आली आहे .

त्यानुषंगाने ग्रामपंचायतीचे विभाजन/एकत्रिकरण/त्रिशंकू भागासाठी/पुनर्वसित गावासाठी स्वतंत्र ग्रामपंचायत स्थापन करणे या निकषामध्ये बदल करणे किंवा शिथिलता आणणे याबाबतची कार्यवाही करण्याचे विभागाकडून प्रस्तावित आहे.

उपरोक्त निकष शिथिल केल्यास ग्रामपंचायतीच्या उत्पन्नावर होणारे परिणाम, वाढीव कर्मचा-यांची आवश्यकता त्यावर होणारे खर्च व अन्य अनुषंगीक खर्चात होणारी वाढ, ग्रामपंचायतीचे आर्थिक स्वावलंबन यावर होणारे परिणाम याबाबत वित्त विभाग व अन्य संबंधित विभाग यांचेशी विचार विनिमय करून अंतिम निर्णय घेण्यात येईल.

लक्षवेधी सूचना

महाराष्ट्र विधानसभा सन २०२२ चे प्रथम (अर्थसंकल्पिय) अधिवेशन
श्रीमती प्रतिभा धानोरकर, विधानसभा सदस्य महाराष्ट्र विधानसभा नियम, १०५ अन्वये दिलेली
लक्षवेधी सूचना खालीलप्रमाणे आहे.

"चंद्रपूरसह राज्यात खासगी इंग्रजी माध्यमांच्या शाळांची संख्या दिवसेंदिवस वाढत असणे, या खासगी इंग्रजी शाळांवर शासनाचा कोणताही अंकुश नसणे, या स्वतंत्र अर्थसहाय्यित शाळा असल्याने त्या मनमानी धोरण अवलंबिणे, या शाळा त्यांच्या शाळेतील विद्यार्थ्यांना ३ ते ४ गणवेशाची सक्ती करीत असणे, खासगी दुकानांतून जास्त दराची वहया-पुस्तके व गणवेश खरेदी करायला लावीत असणे, इतर शालेय वस्तूही विशिष्ट दुकानांतून खरेदी करावी, अशी सक्ती करीत असणे, या शाळांमधून दर दोन ते तीन वर्षात विद्यार्थ्यांचा गणवेश बदलला जाणे, एकंदर विद्यार्थी पालकांची लूट करीत असणे, त्यामुळे शासनाने या शाळांच्या मनमानी पध्दतीवर शासनाने नियंत्रण आणावे, अशी या शाळातील विद्यार्थी पालक यांची आग्रही मागणी असतानाही त्यावर कारवाई करण्यास शासनाकडून होत असलेला विलंब, परिणामी राज्यातील या खासगी इंग्रजी माध्यमांच्या शाळांतील विद्यार्थी-पालक यांच्यामध्ये पसरलेले असंतोषाचे वातावरण व नाराजीची भावना, त्यामुळे शासनाने याबाबत करावयाची कार्यवाही व राज्यशासनाची प्रतिक्रिया."

मा.मंत्री (शालेय शिक्षण) यांचे निवेदन

राज्यामध्ये १४५३१ इंग्रजी माध्यमांच्या शाळा असून, त्यापैकी चंद्रपूर जिल्हयामध्ये २५९ इंग्रजी माध्यमांच्या शाळा आहेत. सदरच्या शाळा स्वयं अर्थसहाय्यित आहेत. संबंधित शाळांनी विहित करून दिलेला गणवेश वापरण्यासंदर्भात पालकांना सूचना केल्या जातात. तसेच इंग्रजी माध्यमांच्या शाळा सी.बी.एस.सी., एस.एस.सी. व अन्य बोर्डांच्या अभ्यासक्रमानुसार वहया व पुस्तके विशिष्ट दुकानांमधून खरेदी करण्याची सक्ती करणे, काही शाळांमध्ये गणवेश वारंवार बदलले जाणे, अशा प्रकारच्या विद्यार्थी/पालक, शाळा/संस्था यांच्याकडील तक्रारी प्राप्त होतात. सदर तक्रारींचे निवारण करण्यासाठी शासन निर्णय दि.२६/०२/२०२० अन्वये संबंधित विभागीय अध्यक्ष, महाराष्ट्र राज्य माध्यमिक व उच्च माध्यमिक शिक्षण मंडळ संबंधित विभाग यांच्या अध्यक्षतेखाली तक्रार निवारण समिती गठीत केली आहे. सदर तक्रारींवर सुनावणी घेऊन निर्णय दिले जातात. तसेच स्वयंअर्थसहाय्यित शाळांमधील फी संदर्भात काही तक्रारी प्राप्त झाल्यास सदर तक्रारींचे निवारण करण्यासाठी दि.०७/०६/२०२१ च्या अधिसूचनेनुसार विभागीय शुल्क नियामक समिती गठीत करण्यात आलेली असून, त्यांच्याकडे प्राप्त तक्रारींवर सुनावणी घेऊन नियमानुसार कार्यवाही केली जाते.

-----///-----

महाराष्ट्र विधानसभा, सन २०२२ चे प्रथम (अर्थसंकल्पीय) अधिवेशन

श्री. अतुल भातखळकर, वि.स.स. यांनी महाराष्ट्र विधानसभा नियम १०५ अन्वये दिलेली लक्षवेधी सुचना पुढीलप्रमाणे आहे.

“राज्याच्या शालेय शिक्षण विभागाने कोरोनाच्या पार्श्वभूमीवर २०२१-२२ या शैक्षणिक वर्षात १५ टक्के शालेय शुल्क कपातीच्या घेतलेल्या निर्णयास उच्च न्यायालयाने स्थगिती दिली असल्याचे निदर्शनास येणे, तसेच थकीत शुल्क भरू न शकलेल्या विद्यार्थ्यांचे प्रवेश रद्द करू नये, परीक्षेपासून रोखू नये असे न्यायालयाचे स्पष्ट आदेश असतांनाही अनेक शाळांनी विद्यार्थ्यांना शालेय शुल्क न भरल्यामुळे शाळेत प्रवेश दिला नसल्याचे निदर्शनास येणे, त्यामुळे अनेक विद्यार्थ्यांचे शैक्षणिक वर्ष वाया गेले असणे, तसेच ज्या सुविधांचा विद्यार्थी वापर करित नाहीत किंवा आवश्यक नाही अशा सुविधांची शुल्क वसूली शाळा प्रशासन करित असणे, त्यामुळे शालेय शुल्क न भरल्यामुळे विद्यार्थ्यांना प्रवेश नाकारणा-या शाळांवर कडक कारवाई करण्याबाबत तसेच शालेय शुल्कामध्ये सवलत देण्याबाबत शासनाने तातडीने करावयाची कार्यवाही, उपाययोजना व शासनाची प्रतिक्रिया.”

मा. मंत्री (शालेय शिक्षण) यांचे निवेदन.

कोव्हीड-१९ या साथरोगाच्या पार्श्वभूमीवर राज्यातील बहुतांश भागात मार्च २०२० पासून ब-याच कालावधीसाठी शाळा बंद होत्या व विद्यार्थ्यांना ऑनलाईन शिक्षण देण्यात येत होते. शाळा बंद असल्यामुळे विद्यार्थ्यांनी काही शैक्षणिक सुविधांचा वापर केलेला नाही, ही वस्तुस्थिती व मा. सर्वोच्च न्यायालयाने सिव्हील अपिल क्र. १७२४/२०२१, इंडियन स्कुल जोधपूर विरुद्ध राजस्थान राज्य या न्यायालयीन प्रकरणी दिनांक ०३.०५.२०२१ रोजी पारीत केलेले आदेश विचारात घेवून शासन निर्णय दिनांक १२ ऑगस्ट, २०२१ अन्वये सन २०२१-२०२२ या शैक्षणिक वर्षासाठी निश्चित करण्यात आलेल्या एकूण फी मध्ये १५ टक्के कपात करण्याबाबत निर्णय घेण्यात आला.

सदर शासन निर्णयाविरुद्ध असोसिएशन ऑफ इंडियन स्कुल्स, महाराष्ट्र इंग्लिश स्कुल ट्रस्टीज असोसिएशन (मेस्टा), अनएडेड स्कुल फोरम इ. नी मा. उच्च न्यायालयात याचिका दाखल केल्या आहेत. सदर याचिकांच्या अनुषंगाने मा. उच्च न्यायालयाने याचिकाकर्त्या संस्था/शाळांविरुद्ध १५ टक्के शुल्क कपातीच्या शासन निर्णयाची अंमलबजावणी केली नाही, म्हणून कोणतीही प्रतिकूल कारवाई करू नये असे निर्देश दिलेले आहेत.

कोव्हीड-१९ महामारीच्या काळात विद्यार्थ्यांने शाळेची फी, थकीत फी, भरली नाही म्हणून शाळा व्यवस्थापनाने अशा कोणत्याही विद्यार्थ्यांला प्रत्यक्ष अथवा ऑनलाईन पध्दतीने शिक्षण घेण्यास किंवा परिक्षेस बसण्यास प्रतिबंध करू नये किंवा अशा विद्यार्थ्यांचा निकाल देखील रोखून धरण्यात येऊ नये, असे निर्देश शासन निर्णय दिनांक १२ ऑगस्ट, २०२१ अन्वये सर्व मंडळांच्या व सर्व माध्यमांच्या शाळांना देण्यात आले आहेत.

महाराष्ट्र इंग्लिश स्कुल ट्रस्टीज असोसिएशन विरुद्ध महाराष्ट्र शासन या न्यायालयीन प्रकरणी मा. उच्च न्यायालयाने दि. ३१ ऑगस्ट २०२१ रोजीच्या आदेशात याचिकाकर्त्यांना दिनांक १२ ऑगस्ट २०२१ च्या शासन निर्णयाच्या अंमलबजावणी पासून अंतरीम संरक्षण मिळाले असले तरीही या निर्णयामुळे विद्यार्थ्यांची फी थकीत असल्याच्या कारणावरून त्यांचा प्रवेश रद्द करणे किंवा त्याला परिक्षेपासून वंचीत ठेवण्याचे अधिकार प्राप्त होत नाहीत, असे स्पष्ट केले आहे.

तथापि, शुल्काबाबत शासन स्तरावरून वारंवार सूचना देवूनही काही शाळांच्या संदर्भात शासनाकडे तसेच क्षेत्रीय कार्यालयांकडे तक्रारी प्राप्त झालेल्या आहेत. त्यामध्ये प्रामुख्याने शुल्क न भरल्यास विद्यार्थ्यांना निकाल न देणे, ऑनलाईन वर्गाची लिंक न देणे अशा स्वरूपाच्या तक्रारींचा समावेश आहेत. सदर तक्रारींच्या अनुषंगाने शासनाच्या निर्देशानुसार/प्रचलित नियमानुसार कार्यवाही करण्याबाबतच्या सूचना वेळोवेळी क्षेत्रीय कार्यालयामार्फत संबंधित शाळांना देण्यात आल्या आहेत.

शासन निर्णय शालेय शिक्षण व क्रीडा विभाग दिनांक २६ फेब्रुवारी २०२० अन्वये विद्यार्थी/पालक व शाळा/संस्था यांच्या तक्रारींचे निवारण करण्यासाठी तक्रार निवारण समिती गठित करण्यात आली आहे. तसेच शासन अधिसूचना दिनांक ०७.०६.२०२१ अन्वये विभागीय शुल्क नियामक समित्यांचे गठण देखील करण्यात आले आहे. शासन निर्णय दिनांक १२.०८.२०२१ नुसार कपात करण्यात आलेल्या फी बाबत विवाद निर्माण झाल्यास असा विवाद यथास्थिती संबंधित विभागीय शुल्क नियामक समितीकडे किंवा शासन निर्णय क्र.तक्रार-२०२०/प्र.क्र.५०/एस.डी.-४, दिनांक २६ फेब्रुवारी २०२० अन्वये गठीत विभागीय तक्रार निवारण समितीकडे दाखल करण्यात यावा, असे देखील कळविण्यात आलेले आहे.

---XXX---

शासन निर्णय शालेय शिक्षण व क्रीडा विभाग दिनांक २६ फेब्रुवारी २०२० अन्वये विद्यार्थी/पालक व शाळा/संस्था यांच्या तक्रारींचे निवारण करण्यासाठी तक्रार निवारण समिती गठित करण्यात आली आहे. तसेच शासन अधिसूचना दिनांक ०७.०६.२०२१ अन्वये विभागीय शुल्क नियामक समित्यांचे गठण देखील करण्यात आले आहे. शासन निर्णय दिनांक १२.०८.२०२१ नुसार कपात करण्यात आलेल्या फी बाबत विवाद निर्माण झाल्यास असा विवाद यथास्थिती संबंधित विभागीय शुल्क नियामक समितीकडे किंवा शासन निर्णय क्र.तक्रार-२०२०/प्र.क्र.५०/एस.डी.-४, दिनांक २६ फेब्रुवारी २०२० अन्वये गठीत विभागीय तक्रार निवारण समितीकडे दाखल करण्यात यावा, असे देखील कळविण्यात आलेले आहे.

०२०२०२३

१९०९ नं. शासनाची सूचना

एच ०१०८-१३-

महाराष्ट्र विधानसभा
सन २०२२ चे प्रथम (अर्थसंकल्प) अधिवेशन
लक्षवेधी सूचना

अॅड. आशिष शेलार, सर्वश्री. देवेंद्र फडणवीस, चंद्रकांत (दादा) पाटील, अॅड. पराग अळवणी, सर्वश्री. किसन कथोरे, प्रशांत ठाकूर, सुनिल प्रभू, रणधीर सावरकर, राम कदम, मंगेश चव्हाण, रईस शेख, राहुल कुल, जयकुमार गोरे, श्रीमती श्वेता महाले, वि.स.स. यांनी महाराष्ट्र विधानसभा नियम १०५ अनुसार दिलेली लक्षवेधी सूचना पुढीलप्रमाणे आहे :-

"पुणे सायबर पोलीसांनी पेपरफुटीचा प्रयत्न हाणून पाडल्यानंतर डिसेंबर, २०२१ मध्ये परिक्षा रद्द करण्यात आल्या त्याचवेळी परिक्षा शुल्क परत करण्याची घोषणा राज्य शासनाने करणे, तसेच सरकारच्या निर्देशानुसार म्हाडाने ऑनलाईन परिक्षा जाहिर केलेल्या घोषणेप्रमाणे परिक्षेत शुल्क अद्याप परत केलेले नसल्याची बाब दि. १३ फेब्रुवारी, २०२२ रोजी समोर येणे, म्हाडाने प्रत्येकी ५०० रुपये परिक्षा शुल्क आकारणे, अडीच लाखांहून अधिक परिक्षार्थी असून त्यातून म्हाडाकडे कोटयावधी रुपये जमा झालेले असणे, परंतु ऐनवेळी परिक्षा रद्द झाल्याचा त्रास परिक्षार्थींना सहन करावा लागल्यामुळे भरपाई म्हणून परिक्षा शुल्क परत करण्याची घोषणा करण्यात आली आणि घोषणेची अंमलबजावणी त्वरीत करण्याचे जाहिर करण्यात येणे, परिक्षा ऑनलाईनवर पार पाडल्या तरी शुल्क परतावा झालेला नसल्यामुळे तो त्वरीत करण्याचे जाहिर करण्यात येणे, परिक्षा ऑनलाईनवर पार पाडल्या तरी शुल्क परतावा झालेला नसल्यामुळे तो त्वरित परत करावा तसेच उत्तरतालिके संबंधिते आक्षेप नोंदविण्यासाठी आकारण्यात येत असलेले २०० रुपये शुल्कही रद्द करावी अशी मागणी एमपीएससी समन्वय समितीचे अध्यक्ष राहुल कवठेकर यांनी सचिव, म्हाडा, मा. गृहनिर्माण मंत्री आदींकडे करण्यात येणे, शासनाने परिक्षा शुल्क परत करण्याची घोषणा करून घोषणेची अंमलबजावणी त्वरीत करण्याचे जाहिर करण्यात आलेले असतानाही अडीच लाख म्हाडा परिक्षार्थी शुल्क परताव्यास शासन जाणीवपूर्वक विलंब करित असणे, सदरहू शुल्क परताव्याची रक्कम विना विलंब संबंधितांना अदा होण्याच्या दृष्टीने शासनाने तातडीने करावयाची कार्यवाही व उपाययोजना."

मा. मंत्री (गृहनिर्माण) यांचे निवेदन

महाराष्ट्र गृहनिर्माण व क्षेत्रविकास प्राधिकरणाच्या आस्थापनेवरील तांत्रिक व अतांत्रिक १४ संवर्गातील सरळसेवेची ५६५ रिक्त पदे भरण्याकरीता सामान्य प्रशासन विभागाने विहित केलेल्या कार्यपध्दतीनुसार व त्यांच्या दि. २१/०१/२०२१ रोजीच्या शासन निर्णयात नमूद ४ OMR Vendor पैकी एक मे. जी.ए. सॉफ्टवेअर टेक्नोलॉजीस प्रा. लि. या कंपनीसोबत म्हाडा प्राधिकरणाने सामंजस्य करार केला. सदर परीक्षा दि. १२/१२/२०२१ ते दि. २०/१२/२०२१ या कालावधीत चार टप्प्यात ऑफलाईन पध्दतीने घेण्याचे नियोजित होते. तथापि, शनिवार दि. ११/१२/२०२१ रोजी रात्री मे. जी.ए. सॉफ्टवेअर टेक्नोलॉजीस प्रा. लि. या कंपनीचे संचालक डॉ. प्रितेश देशमुख यांना म्हाडा सरळसेवा भरती

परीक्षेबाबत गोपनियतेचा भंग केल्यामुळे पुणे सायबर पोलीसांनी ताब्यात घेऊन अटक केली असल्याची माहिती प्राप्त झाली. त्याच दिवशी मध्यरात्री पुणे गृहनिर्माण व क्षेत्रविकास मंडळाचे मुख्य अधिकारी यांनी सायबर पोलीस ठाणे, पुणे शहर येथे मे. जीए सॉफ्टवेअर टेक्नॉलाजीस प्रा. लि. या कंपनीचे संचालक व अन्य दोन यांचेविरुद्ध एफ. आय. आर. दाखल केला. तसेच, मे. जीए सॉफ्टवेअर टेक्नॉलाजी प्रा. लि. यांनी दाखविलेला अक्षम्य निष्काळजीपणा, केलेला गोपनियतेचा भंग, अनैतिक व बेकायदेशीर कृत्यामुळे म्हाडाची झालेली बदनामी विचारात घेऊन सदर कंपनीस तसेच, सदर कंपनीवर असलेल्या संचालकांना दि.०३/०३/२०२१ च्या शासन निर्णयान्वये कायमस्वरूपी काळ्या यादीत समाविष्ट करण्यात आले आहे.

दि. १२/१२/२०२१ रोजी पहिल्या टप्प्यातील परीक्षा होणार होती. या परीक्षेस एकूण १,०२,२५१ उमेदवार बसणार होते. परंतु घडलेल्या घटनेमुळे परीक्षेला बसणाऱ्या उमेदवारांचे भवितव्य पणास लागू नये, गुणवंत व लायक उमेदवारांवर अन्याय होऊ नये, याकरीता परीक्षा पुढे ढकलण्याचा निर्णय तात्काळ घेण्यात आला. त्याअनुषंगाने तात्काळ म्हाडाच्या अधिकृत संकेतस्थळावर सूचना प्रसिध्द करण्यात आली. सदर कार्यवाही तात्काळ करण्यात आल्याने दि. १२/१२/२०२१ रोजी बातमी वृत्तवाहिन्यांवर फ्लॅश झाली व सकाळी ७ वाजल्यापासून परीक्षा रद्द झाल्याची बातमी वृत्तवाहिन्यांवर प्रसारीत झाली. यामुळे सकाळच्या सत्रामध्ये परीक्षा देणाऱ्या ४५५२२ अर्जदारांपैकी बहुसंख्य अर्जदारांना परीक्षेपूर्वीच परीक्षा रद्द झाल्याचे कळाले होते. तथापि, उमेदवारांना झालेला त्रास विचारात घेऊन परीक्षा शुल्क परत करणारे तसेच पुढे घेण्यात येणाऱ्या परीक्षेकरीता शुल्क आकारण्यात येणार नसल्याचे घोषित करण्यात आले.

तद्नंतर दि.३१/०१/२०२२ ते दि.०९/०२/२०२२ या कालावधीत मे. टि.सी.एस. लि. कंपनीकडून म्हाडा प्राधिकरणाच्या ५६५ पदांसाठी पुन्हा परीक्षा प्रक्रिया राबविण्यात आली. त्यासाठी कोणत्याही विद्यार्थ्यांकडून शुल्क आकारण्यात आले नाही. याउलट प्रति उमेदवार रु.५८५/- इतका खर्च म्हाडा प्राधिकरणाने केला आहे.

म्हाडा सरळसेवा भरती २०२१ मध्ये दि. ११/१२/२०२१ रोजी झालेल्या घटनेमुळे प्रत्यक्ष त्रास सहन करावा लागलेल्या १,०२,२५१ उमेदवारांना परीक्षा शुल्क परतावा करण्याबाबत म्हाडा प्राधिकरणास दि. ०९/०३/२०२२ च्या शासन पत्रान्वये कळविण्यात आले आहे.

उत्तरतालिका आक्षेपाकरीता शुल्क आकारणी न केल्यास किंवा निःशुल्क ठेवल्यास विनाकारण आक्षेप नोंदविणाऱ्यांची संख्या वाढली असती. त्यामुळे लाखांमध्ये आक्षेप येण्याची शक्यता नाकारता येत नव्हती. पर्यायाने, आक्षेप निवारणाकरीता लागणारा वेळ विचारात घेता निकाल घोषित करण्यास जास्त कालावधी लागला असता. तसेच, उत्तरतालिका आक्षेपाकरीता अन्य विभाग व परीक्षा मंडळ देखील शुल्क आकारणी करतात. त्याप्रमाणेच म्हाडामार्फत उत्तरपत्रिकेच्या आक्षेपासाठी रु.२००/- याप्रमाणे आकारणी करण्यात आली आहे.

महाराष्ट्र विधानसभा
सन २०२२ चे अर्थसंकल्पीय अधिवेशन

अॅड. माणिकराव कोकाटे, वि.स.स. यांनी महाराष्ट्र विधानसभा नियम-१०५ अन्वये उपस्थित केलेली लक्षवेधी सूचना पुढीलप्रमाणे आहे :-

“जि.नाशिक येथील स्मार्ट सिटी कंपनीच्यावतीने प्रोजेक्ट गोदा अंतर्गत रामवाडी ते अहिल्यादेवी होळकर पुलादरम्यान गोदावरील नदीपात्रातील गाळ उपसा करण्याच्या कंत्राटाच्या नावाखाली ठेकेदाराने हजारो टन बेकायदा वाळू उपसा करून मोठ्या प्रमाणात आर्थिक घोटाळा करून शासनाच्या महसूलाचे नुकसान केल्याचा नुकताच उघडकीस आलेला प्रकार, नाशिकच्या म्यूनिसिपल स्मार्ट सिटी डेव्हलपमेंट कॉर्पोरेशन लि. या कंपनीचे अध्यक्ष श्री. आनंद लिमये यांनी पहिल्याच बैठकीत सदरहू कामात होणाऱ्या बेकायदा वाळू उपाशाबाबत सविस्तर चौकशी करून अहवाल सादर करण्याचे जिल्हाधिकारी यांना आदेश देण्यात येणे, स्मार्ट सिटी कंपनीच्यावतीने विकासा संदर्भात राबविण्यात येणाऱ्या प्रोजेक्ट गोदाच्या कामाची मुदत माहे सप्टेंबर २०२१ मध्ये संपुष्टात आल्याने प्रकल्पाचे काम रखडल्याने सदरहू प्रकल्पाला माहे ३१ मे २०२२ पर्यंत मुदतवाढ देण्याचा निर्णय घेण्यात येणे, सदरहू प्रकल्पाचे काम सुरु झाल्यानंतर ७ ते ८ फूट खोलीनंतर रेती लागल्याने रॉयल्टीचा प्रश्न निर्माण होणे, ठेकेदाराने शासनाची परवानगी न घेताच हजारो टन रेतीचा बेकायदा उपसा करून त्याची विक्री करून कोटयावधी रुपयांचा आर्थिक गैरव्यवहार केल्याचे निदर्शनास येणे, या संदर्भात विधी मंडळाच्या अंदाज समितीने नाशिकला भेट दिली असता समितीच्या अधिकाऱ्यांनी व पदाधिकाऱ्यांनी प्रत्यक्ष गोदावरीची स्थळ पाहाणी केली असता त्यामध्ये सकृतदर्शनी गैरव्यवहार झाला असल्याचे निदर्शनास येणे, महसूल अधिकाऱ्यांनी वाळूचे टेंडर न काढता परस्पर संगनमताने ठेकेदाराला झुकते माप देणे, तसेच पर्यावरण खात्याची परवानगी न घेता कोटयावधी रुपयांचा वाळूसाठा करून नदीपात्रालगतच वाळू धुण्याचे काम सुरु असणे, त्यामुळे सर्व पाण्याचे प्रदूषण होवून तेच पाणी नाशिक मधील नागरिकांना पिण्यासाठी दिले जाणे, त्यामुळे निर्माण झालेले विविध आजार, यास्तव सदर ठेकेदाराचा हा ठेका तात्काळ रद्द करून यापूर्वी त्याने केलेल्या कामांची गुणनियंत्रण विभागामार्फत तात्काळ चौकशी करणे, त्यांच्याकडून दंड आकारणे व ठेकेदाराला काळ्या यादीत टाकण्याची व सदर ठेकेदाराला पाठिशी घालणाऱ्या स्मार्टसिटी व महानगरपालिकेच्या संबंधित अधिकारी व तत्कालीन मुख्य कार्यकारी अधिकारी यांना तात्काळ निलंबित करून त्यांची चौकशी करण्याची होत असलेली मागणी, याकडे झालेले शासनाचे अक्षम्य दुर्लक्ष, याबाबत शासनाने तातडीने हस्तक्षेप करून करावयाची कार्यवाही व प्रतिक्रिया.”

-: मा. मंत्री (नगर विकास) महोदयांचे निवेदन :-

केंद्र शासनाच्या स्मार्ट सिटी अभियानांतर्गत नाशिक शहरात राबविण्यात येत असलेल्या विविध प्रकल्पांमध्ये गोदावरी नदीपात्रातील होळकर पुल ते फॉरेस्ट नर्सरी या ३.२० कि.मी. भागातील गाळ काढण्याच्या प्रकल्पाचा समावेश आहे. गोदावरी नदी वरील होळकर पुलाखालील बंधाऱ्यामुळे, उर्ध्व बाजूस मोठ्या प्रमाणात गाळ साचल्याने बंधाऱ्याची साठवण क्षमता व वहनक्षमता कमी झालेली होती, तसेच पावसाळ्यात नदीच्या दोन्ही तीरावरील नागरी क्षेत्रात पाणी मोठ्या प्रमाणात शिरल्यामुळे किनाऱ्या लगतच्या नागरिकांचे, दुकानांचे मोठ्या प्रमाणात नुकसान होवून आपत्कालीन सदृश्य परिस्थिती तयार होत होती. नदीची वहन क्षमता वाढून पूर पातळीमध्ये घट होवून पुराचा धोका कमी करण्यासाठी व नदीचे उजव्या बाजूस वळण असल्यामुळे डाव्या तीरावर जमीनीची धूप थांबविण्यासाठी प्रोजेक्ट गोदा प्रकल्प प्रस्तावीत करण्यात आला आहे.

प्रोजेक्ट गोदा प्रकल्पांतर्गत होळकर पुला जवळ नव्याने मेकॅनिकल गेट बसविण्यात येणार असून, जुना बंधारा काढून टाकण्यात येणार आहे. तसेच धोबी घाट, रामकुंड परिसर, गाडगे महाराज पुलापर्यंत गोदावरी नदीपात्राचे

सौदर्यीकरण करण्यात येणार असल्याने सदर गाळ तात्काळ काढणे गरजेचे होते, त्याअनुषंगाने मे. एस.आर. कन्स्ट्रक्शन्स प्रा.लि., अहमदनगर यांची ठेकेदार म्हणून नियुक्ती करण्यात आली होती. गोदावरी नदीमधील फॉरेस्ट नर्सरी ते होळकर पुल या ३.२ कि.मी. लांबीतील गाळ काढण्याचे काम मे.एस.आर. कन्स्ट्रक्शन्स यांना सप्टेंबर, २०१९ मध्ये देण्यात आले होते, सदर कामाची मुळ मुदत १२ महिने म्हणजे माहे सप्टेंबर, २०२० पर्यंत होती. तथापि, सदर काम नदी पात्रातील जल साठ्यामुळे व २०२० मधील कोविड विषाणुच्या प्रादुर्भावामुळे ठेकेदाराच्या विनंती अर्जानुसार या कामाची मुदत माहे जून, २०२१ पर्यंत वाढवून देण्यात येवून तोपर्यंत सदर प्रकल्पाचे ७० टक्के काम पूर्ण करण्यात आले असून उर्वरित कामाकरीता मुदतवाढ देण्याबाबचा प्रस्ताव संचालक मंडळाच्या पुढील बैठकीत सादर करण्यात येणार असल्याचे मुख्य कार्यकारी अधिकारी, नाशिक विशेष उद्देश वहन यांचेकडून कळविण्यात आले आहे.

प्रोजेक्ट गोदा प्रकल्पामध्ये गोदावरी नदीपात्रातील ३.२ कि.मी. भागातील गाळ काढण्याचे काम करित असताना ठेकेदाराने गोदावरी नदीपात्रात गाळ तसेच गाळमिश्रीत रेती असल्याचे मुख्य कार्यकारी अधिकारी, नाशिक स्मार्ट सिटी यांच्या निदर्शनास आणले. त्याअनुषंगाने ठेकेदारामार्फत जिल्हाधिकारी, नाशिक यांना पत्राव्दारे गोदावरी नदीमधील गाळमिश्रीत रेती काढण्याची परवानगी मिळणे बाबत पत्राव्दारे विनंती करण्यात आली होती. अपर जिल्हाधिकारी, नाशिक यांचेकडून ठेकेदारास सदर गाळमिश्रीत रेती काढण्याच्या परवानगी करिता काही बाबींची पूर्तता करण्याबाबत निर्देश देण्यात आले होते. त्यानुसार ठेकेदाराकडून उपस्थित बाबींची पूर्तता करून नियमानुसार स्वामीत्व धनाची रक्कम भरणेकरीता सहमती दर्शविण्यात आली होती. त्यानुसार, ठेकेदाराने जिल्हाधिकारी कार्यालयाकडून वेळोवेळी नेमून दिल्यानुसार स्वामीत्वधन व इतर अनुषंगिक रकमेचा भरणे केल्याचे मुख्य कार्यकारी अधिकारी, यांचेकडून कळविण्यात आले आहे.

नाशिक स्मार्ट सिटी संचालक मंडळाच्या अध्यक्षीकडून प्रोजेक्ट गोदा प्रकल्पांतर्गत होत असलेल्या वाळू उपशाबाबत चौकशीचे कोणतेही आदेश देण्यात आले नसल्याचे जिल्हाधिकारी, नाशिक यांनी कळविले आहे. तथापि, विधिमंडळाच्या अंदाज समितीच्या नाशिक दौऱ्यादरम्यान मा. समिती अध्यक्षींनी प्रोजेक्ट गोदा प्रकल्पांतर्गत होणाऱ्या वाळू उपशाबाबत समिती स्थापन करून वस्तुस्थिती तपासणे बाबत जिल्हाधिकारी, नाशिक यांना निर्देश दिले होते. त्याअनुषंगाने समिती स्थापन करण्यात आली असून सदर समितीमार्फत अहवाल अद्याप सादर करण्यात आलेला नसल्याचे जिल्हाधिकारी, नाशिक यांनी कळविले आहे. त्यानुषंगाने, गाळ व गाळमिश्रीत रेतीचा लिलाव करण्याबाबत शासनाचे कोणतेही धोरण नाही. तसेच, नाशिक विशेष उद्देश वहनाने प्रोजेक्ट गोदा अंतर्गत गाळ काढण्याच्या कामासाठी निविदा आधीच निश्चित केलेली असल्याने तसेच, होळकर पुलावरील बंधाऱ्यामुळे ३.२० कि.मी. नदीपात्रामध्ये कायमस्वरूपी पाणी असणे व याच ठिकाणी असलेल्या ५ ते ६ वाहतुकीच्या पुलांमुळे वाळू निर्गती धोरण २०१९ नुसार या गाळाचा व गाळमिश्रीत रेतीचा लिलाव करणे शक्य नसल्याचे जिल्हाधिकारी, नाशिक यांनी कळविले आहे.

प्रोजेक्ट गोदा प्रकल्पाबाबत भारत सरकारचे पर्यावरण, वने आणि हवामान बदल मंत्रालय यांच्या "पर्यावरण मंजूरीच्या आवश्यकतेच्या उद्देशाने काही प्रकरणांना खाण म्हणून विचारात घेण्यापासून सूट "यातील मार्गदर्शक सुचना क्र. ६ नुसार जलाशयातील गाळ / रेती काढण्यास पर्यावरण विभागाच्या अनुमतीची आवश्यकता नाही असे मुख्य कार्यकारी अधिकारी, नाशिक स्मार्ट सिटी यांनी कळविले आहे. गोदावरी नदीपात्रातील गाळ व गाळमिश्रीत रेती वाहतुकीस परवाना देताना महसूल विभागाने वेळोवेळी दिलेल्या वाहतुक / उत्खनन परवान्यानुसार कार्यवाही करण्यात आली असून, सदर गाळ मिश्रीत रेती कंत्राटदाराने मौजे चांदशी व आडगांव येथे वाहतुक करून साठा केला आहे, तसेच, वाळू धुण्याच्या कामामुळे नदी पात्रातील पाण्याचे प्रदूषण झाल्याची बाब आढळून आलेली नसल्याचे मुख्य कार्यकारी अधिकारी, नाशिक स्मार्ट सिटी यांचेकडून कळविण्यात आले आहे.

महाराष्ट्र विधानसभा

सन २०२२ चे पहिले (अर्थसंकल्पीय) अधिवेशन

सर्वश्री. देवेंद्र फडणवीस, चंद्रकांत (दादा) पाटील, सुधीर मुनगंटीवार, राधाकृष्ण विखे-पाटील, अॅड. आशिष शेलार, सर्वश्री. राम कदम, रवि राणा, अभिमन्यु पवार, प्रमोद पाटील, अबू आजमी, कालीदास कोळंबकर, रईस शेख वि.स.स. यांनी महाराष्ट्र विधानसभा नियम-१०५ अनुसार उपस्थित केलेली लक्षवेधी सूचना पुढीलप्रमाणे आहे :-

“ठाणे शहराच्या स्मार्ट सिटी प्रकल्पांतर्गत येणारा “इंटेलिजंट ट्रान्सपोर्ट मॅनेजमेंट सिस्टीम” (आयटीएस) हा प्रकल्प गेली पाच वर्षे केवळ कागदावरच असून या प्रकल्पांतर्गत कोणतीही कामे झालेली नसणे, कामे झालेली नसताना संबंधित ठेकेदाराला दंड आकारण्याच्या ऐवजी ठाणे महानगरपालिकेच्या अधिकाऱ्यांनी प्रकल्पासाठी ठेकेदाराला २ कोटी ६५ लाख रूपयांची बिले अदा केली असणे, या योजनेतील ‘व्हेअर इज माय टीएमटी बस’ हे अॅप अद्यापही ठेकेदाने सुरुच केलले नसणे, या अॅपच्या माध्यमातूनच होणारे जीपीएस ट्रॅकिंग देखील बंदच असणे, शिवाय बसेसमध्ये बसवलेले जीपीएस ट्रॅकर देखील कालबाह्य झालेले असल्याचे ठेकेदाराचे म्हणणे असणे, एलईडी टीव्ही चोरीला गेल्याचे ठेकेदाराचे म्हणणे असणे, मात्र चोरीला गेलेल्या टीव्ही संदर्भात ठेकेदार किंवा पालिकेकडून कोणतीच तक्रार पोलिसात केली गेलेली नसणे, शहरात मोठ्या प्रमाणात सीसीटीव्ही कॅमेरे कार्यरत असतानाही पालिकेच्या मालकीच्या वस्तू चोरीला कशा जातात याबाबत साशंकता निर्माण होणे, स्मार्ट सिटी मिशन, नवी दिल्लीच्या संचालकांकडून एकूणच ठाणे स्मार्ट सिटीतील गैरव्यवहारांची चौकशी करून अहवाल देण्याबाबत आदेशित करण्यात आलेले असणे, सदर योजनेत गैरव्यवहार करणाऱ्यांची अद्यापही कोणतीही चौकशी अथवा त्यांचेवर कारवाई करण्यात आलेली नसणे, याबाबत शासनाने करावयाची तातडीची कार्यवाही व उपाययोजना.”

-: मा. मंत्री (नगर विकास) महोदयांचे निवेदन :-

केंद्र शासन पुरस्कृत स्मार्ट सिटी अभियानांतर्गत ठाणे शहराची निवड चॅलेंज प्रक्रियेद्वारे करण्यात आली होती. ठाणे महानगरपालिकेमार्फत विहित निविदा प्रक्रिया राबवून ठाणे महानगरपालिका परिवहन सेवेच्या “इंटेलिजंट ट्रान्सपोर्ट मॅनेजमेंट सिस्टीम” या प्रकल्पासाठी मे. केपीएमजी या संस्थेची प्रकल्प व्यवस्थापन सल्लागार म्हणून निवड करण्यात आली आहे. सदर प्रकल्पांतर्गत ठाणे महानगरपालिका परिवहन सेवेच्या बसेसवर जीपीएस यंत्रणा उभारणे, बस थांब्यांवर येणाऱ्या बसच्या माहितीसाठी एलईडी डिस्प्ले लावणे या यंत्रणेसाठी इंटिग्रेटेड कमांड कंट्रोल सेंटर उभारणे, प्रवाश्यांच्या माहितीसाठी अॅप विकसित करणे आणि या सर्व बाबींचे ३ वर्षांसाठी व्यवस्थापन, निगा देखभाल व परिचालन करणे या कामाचा समावेश करण्यात आला आहे. सदर

आले होते. आयटीएस प्रकल्पांतर्गत ठाणे परिवहन सेवेच्या ३४५ बसगाड्यांवर जीपीएस व्यवस्था कार्यान्वित करण्यात आली असून प्रवाश्यांसाठी व्हेअर इज माय टीएमटी बस हे मोबाईल ॲप विकसित करण्यात आले आहे. १२ पीएसआय डिस्प्ले व १० एलईडी पॅनलची स्थापना करण्यात आली असून सुमारे ७०० हून अधिक वाहक, चालक व इतर अधिकारी वर्ग यांना प्रशिक्षण देण्यात आले आहे.

निविदेच्या अटी व शर्तीप्रमाणे एकूण ८ टप्प्यांपैकी पहिल्या ४ टप्प्यांचे काम सुरुवातीच्या काळात विहित मुदतीत पूर्ण केल्याने त्या कामांच्या टप्प्यांनुसार रु. २,६५,००,०००/- इतकी रक्कम अदा करण्यात आलेली आहे. त्यानंतर दिनांक २५ ऑक्टोबर, २०१७ रोजीच्या ठाणे स्मार्ट सिटी लिमिटेडच्या तिसऱ्या कार्यकारी मंडळाच्या सभेत सदर प्रकल्प ठाणे स्मार्ट सिटी लिमिटेड अंतर्गत वर्ग करण्यात आला होता. कंत्राटदाराकडून प्रकल्पाच्या अंमलबजावणीकरीता पुढील टप्प्यातील कामास सुरुवात करण्यात आली आहे. यादरम्यानच्या काळात झालेल्या विलंबापोटी कंत्राटदारास नियमानुसार दंड आकारण्याची प्रक्रिया विभागामार्फत सुरु करण्यात आलेली आहे. या प्रकल्पांतर्गत व्हेअर इज माय टीएमटी बस हे मोबाईल ॲप विकसित करण्यात आले असून सदर ॲप गूगल प्ले स्टोर वरून डाऊनलोड करण्यासाठी उपलब्ध आहे. तसेच, या ॲपच्या माध्यमातून ठाणे महानगरपालिकेच्या परिवहन सेवेच्या बसेसचे ट्रॅकिंग करण्यात येत असून प्रवाश्यांसाठी बसची अपेक्षित वेळ कळविण्यासाठी तसेच, बसच्या सद्यस्थितीची माहिती मिळविण्यासाठी व्हेअर इज माय टीएमटी बस याचा वापर करून मार्गस्थ असलेल्या बसचे सद्याचे ठिकाण तसेच, नजीकच्या बस थांब्यांवर सदरची बस अंदाजे किती वेळात येणार आहे याची अपेक्षित वेळ पाहणे शक्य होते.

सन २०१४ मध्ये केपीआयटी या संस्थेमार्फत ठाणे परिवहन सेवेच्या बसेसवर जीपीएस ट्रॅकर बसविण्यात आले होते. सदर जीपीएस ट्रॅकरची निगा व देखभाल कालावधी सन २०१६ मध्ये संपुष्टात आल्याने ते ट्रॅकर्स कालबाह्य झाल्याचे ठेकेदाराने निदर्शनास आणल्याने सदर कालबाह्य झालेले जीपीएस ट्रॅकर बदलण्यासाठी मे. केपीएमजी यांना सूचना देण्यात आल्या असून आज रोजी एकूण ३४५ बस गाड्यांवर जीपीएस व्यवस्था कार्यान्वित करण्यात आली आहे. ठेकेदाराने कोव्हिड टाळेबंदीपूर्वी लावलेले एलईडी टि.व्ही. पैकी काही टि.व्ही. टाळेबंदीच्या काळात केलेल्या सर्वेक्षणात बस थांब्यावर नसल्याचे निदर्शनास आणून दिले. मुख्य कार्यकारी अधिकारी, ठाणे स्मार्ट सिटी लिमिटेड यांचेकडून कळविण्यात आल्यानुसार सदर एलईडी टि.व्ही. चा ठाणे स्मार्ट सिटी लिमिटेडला ताबा न दिल्याने सदर ठिकाणचे एलईडी टि.व्ही. बसविण्याची जबाबदारी ही ठेकेदाराची असल्याने त्याला तसे आदेश देण्यात आलेले आहेत.

**महाराष्ट्र विधानसभा सन २०२२ चे पहिले (अर्थसंकल्पीय) अधिवेशन
लक्षवेधी सूचना**

श्री. संतोष बांगर, वि.स.स. यांनी महाराष्ट्र विधानसभा नियम १०५ अन्वये उपस्थित केलेली लक्षवेधी सूचना पुढीलप्रमाणे आहे :-

"देवसरी (ता. उमरखेड, जि. यवतमाळ) या गावातील ९९ पुरग्रस्त बाधित दलित कुटुंबांच्या वस्तीचे शासनाने मंजूर केलेल्या मौजे आंबवन, ता. उमरखेड येथील जागेवरचे पुनर्वसन मागील १५ वर्षांपासून रडलेले असल्याचे माहे जानेवारी, २०२२ रोजी उघडकीस येणे, सन २००६ मध्ये झालेल्या अतिवृष्टीमुळे व पैनांगंगा नदीला आलेल्या पुरामुळे दलित वस्तीतील देवसरी गावामध्ये पाणी शिरून मोठ्या प्रमाणात घरांची पडझड होऊन नुकसान होणे, याबाबतचे गांभीर्य लक्षात घेऊन भविष्यात अतिवृष्टी झाल्यास पुरपरिस्थिती निर्माण होऊ नये यादृष्टीने तत्कालिन जिल्हाधिकारी, यवतमाळ यांनी मा. सचिव, मदत व पुनर्वसन यांना बाधित ९९ कुटुंबाचे पुनर्वसन करण्याबाबत प्रस्ताव शासनास सदर करणे, सदर प्रस्तावाच्या अनुषंगाने दलित वस्तीमधील बाधित ९९ कुटुंबाचे पुनर्वसन आंबवन, ता. उमरखेड जि. यवतमाळ येथील शासकिय सर्वे नंबर ६ ई वर्ग-२ क्षेत्रफळ ५ अे ८१ आर जमिनीपैकी ३.०० हे. आर येथे सर्व सोयी-सुविधांसह करण्याबाबत प्रस्तावित करणे, परंतु शासनास सादर केलेल्या प्रस्तावाच्या तक्त्यामध्ये "देवसरी गावाचे पुनर्वसन" असा उल्लेख केल्यामुळे शासनाच्या प्रचलित नियमानुसार व शासन निर्णयानुसार गावाच्या लोकसंख्येपैकी ७५ टक्के इतकी संख्या नसल्यामुळे सदर प्रस्ताव नामंजूर करित असल्याबाबत मा. जिल्हाधिकाऱ्यांना कळविण्यात येणे. प्रत्यक्षात पुनर्वसन हे संपूर्ण गावाचे नसून फक्त देवसरी गावातील दलित वस्तीतील बाधित ९९ कुटुंबांचे असल्याने सदरहू शासन निर्णय येथे लागू होत नसणे, प्रस्तावित चुकीच्या उल्लेखामुळे व शासन निर्णयाचा आधार घेत बाधित कुटुंबियांचे पुनर्वसन करण्यास जाणीवपूर्वक दिशाभूल केली जात असणे, दिनांक २३ मार्च, १९८४ रोजीचा महसूल व वन विभागाचा शासन निर्णयातील अे (१) नुसार अंशतः पुनर्वसन अंशतः पुनर्वसनाच्या सर्व सुविधा बाधित कुटुंबियांना शासनाकडून मिळणे बंधनकारक असणे असे असतांनाही शासन निर्णयाचा व प्रस्तावात चुकीचा झालेला उल्लेख यावर लक्ष केंद्रित करून बाधित कुटुंबियांवर अन्याय करण्यात येणे, यासंदर्भात मा. मदत व पुनर्वसन मंत्री, पालकमंत्री यवतमाळ जिल्हा, मा. जिल्हाधिकारी, यवतमाळ आदिकडे पत्रव्यवहार करूनही अदयाप कोणतीच कार्यवाही न होणे, त्यामुळे देवसरी गावातील वस्तीचा पुनर्वसन करण्यासाठी शासनास सुधारित प्रस्ताव पाठविण्याबाबत उपजिल्हाधिकारी पुनर्वसन यवतमाळ यांनी उपविभागीय अधिकारी उमरखेड यांना दि २५/०१/२०२२ रोजी पत्र पाठविले असणे, परिणामी बाधित कुटुंबियांवर बेधर होण्याची आलेली वेळ, सदरहू देवसरी गावातील पुरग्रस्त दलित वस्ती ही निळ्या व लाल झोनमध्ये असल्याने शासनाच्या धोरणानुसार कोणत्याही सोयीसुविधा पुरविल्या जात नसणे, याबाबत मा. जिल्हाधिकारी यवतमाळ, मुख्य कार्यकारी अधिकारी, जिल्हा परिषद यवतमाळ, जि. पुनर्वसन अधिकारी, यवतमाळ व उपविभागीय अधिकारी, उमरखेड यांच्याकडे स्थानिक लोकप्रतिनिधिनी केलेला पत्रव्यवहार, सदर प्रकरणी शासनाने गांभीर्याने लक्ष घालून शासनाकडूनच झालेल्या चुकीच्या उल्लेखामुळे गेल्या १५ वर्षांपासून प्रलंबित असलेले ९९ पुरग्रस्त बाधित कुटुंबियांचे पुनर्वसन शासनाने मंजूर केलेल्या मौजे आंबवन, ता. उमरखेड जि. यवतमाळ येथील जागेत करण्याबाबत शासन स्तरावरून तातडीने करावयाची कार्यवाही व याबाबत शासनाची प्रतिक्रिया व भूमिका.

मा. मंत्री (मदत व पुनर्वसन) यांचे निवेदन

मौजा देवसरी, ता. उमरखेड, जि. यवतमाळ येथे सन २००६ मध्ये झालेल्या अतिवृष्टी व पैनांगंगा नदीला आलेल्या पुरामुळे ५४८ कुटुंबापैकी एकुण १८७ कुटुंबे पुरामुळे बाधित झाली असून यामधील ९९ कुटुंबांच्या पुनर्वसनाची मागणी शासनास करण्यात आली होती. त्या अनुषंगाने शासन निर्णय २३ मार्च १९८४ मधील परिच्छेद २ सी (०३) नुसार जर गावातील ७५ टक्के घरे निळ्या रेषेच्या आत येत असतील तर संपूर्ण गावाचे पुनर्वसन सुरक्षित जागेवर करण्यात यावे व गावात नागरी सुविधा पुरविण्यात याव्यात अशी तरतुद आहे. परंतु मौजा देवसरी येथील सन २०११ च्या जनगणनेनुसार १८७ कुटुंबापैकी ९९ कुटुंबाचे पुनर्वसन प्रस्तावित आहे. देवसरी गावातील ७५% घरे पूरबाधित नसल्याने उक्त शासन निर्णयातील परिच्छेद (सी) (३) येथील अटीची पूर्तता होत नाही. देवसरी गावातील ९९ पूरबाधित कुटुंबे उक्त शासन निर्णयातील नमुद अटीनुसार पुनर्वसनास पात्र ठरत नाही. त्यामुळे दि. ०१.११.२०१८ रोजीच्या शासन पत्रान्वये सदर प्रस्ताव अमान्य करण्यात आलेला आहे. याबाबत विधानसभा तारांकित प्रश्न ३८१८६ उपस्थित करण्यात आला असून सदर प्रश्नाच्या चर्चेदरम्यान मा. मंत्री (म. व पु.) यांनी शासन निर्णयाच्या तरतुदीतील तपासणी करून एक महीन्याच्या आत प्रस्ताव क्षेत्रिय स्तरावरून मागवून त्यास शासन मान्यता प्रदान करण्यात येईल, असे उत्तर दिले आहे.

महाराष्ट्र विधानसभा
सन २०२२ चे पहिले (अर्थसंकल्पिय) अधिवेशन

श्री. इंद्रनिल नाईक, विधान सभा सदस्य यांनी विधान सभा नियम क्र.१०५ अन्वये उपस्थित केलेली लक्षवेधी सूचना पुढीलप्रमाणे आहे :-

"यवतमाळ जिल्ह्यातील पुसद विधानसभा मतदारसंघात ब्राम्हणगाव महसूली मंडळ बोरी खु.महसूली मंडळ, शेंबाळ पिंपरी महसूली मंडळ तसेच गौळ खु. महसूली मंडळ व खंडाळा महसूली मंडळात दि. २९ व ३० सप्टेंबर, २०१९ रोजी अतिवृष्टी होऊन शेतकऱ्यांच्या पिकांची लक्षावधी रुपयांचे झालेले नुकसान, तेथील लोकप्रतिनिधींनी स्वतः उपजिल्हाधिकारी पुसद यांच्यासमोर इतर अधिकाऱ्यांसोबत पंचनामे केलेले असणे,परंतू अद्यापही शेतकऱ्यांना नुकसानभरपाई मिळालेली नसणे, ज्या महसूली मंडळांना नुकसानभरपाई देण्यात आली ती महसूली मंडळे नुकसानभरपाई न मिळालेल्या ब्राम्हणगांव, बोरी खु., शेंगाळ पिंप्री, गौळ खु. व खंडाळा महसूली मंडळाच्या बांधला लागूनच असणे,त्यामुळे नुकसानभरपाई न मिळालेल्या शेतकऱ्यांत पसरलेला तीव्र असंतोष, ब्राम्हणगांव, बोरी खु., शेंगाळ पिंप्री, गौळ खु. व खंडाळा महसूली मंडळातील आपातग्रस्त शेतकऱ्यांना नुकसानभरपाई त्वरीत देण्याबाबत होत असलेली मागणी यावर शासनाने केलेली व करावयाची उपाययोजना."

मा. मंत्री (मदत व पुर्नवसन) यांचे निवेदन

दि.२९ व ३० सप्टेंबर, २०१९ रोजी यवतमाळ जिल्ह्यातील पुसद विधानसभा मतदार संघात ब्राम्हणगाव महसूली मंडळ बोरी खु. महसूली मंडळ, शेंबाळ पिंप्री, महसूली मंडळ तसेच गौळ खु. महसूली मंडळ खंडाळा महसूली मंडळात अतिवृष्टी झालेली नाही. तसेच, दि.२९ व ३० सप्टेंबर, २०१९ रोजी पुसद विधानसभा मतदार संघात ब्राम्हणगांव महसूली मंडळ बोरी खु. महसूली मंडळ, शेंबाळ पिंप्री, महसूली मंडळ तसेच गौळ खु. महसूली मंडळ खंडाळा महसूली मंडळात ६५ मि.मी. पेक्षा कमी पाऊस झाल्यामुळे शासन निर्णय, दि.१४.११.२०१९ नुसार नुकसानीचे पंचनामे करण्यात आलेले नाहीत.

केंद्र शासनाच्या राज्य आपत्ती प्रतिसाद निधीच्या निकषानुसार किमान ३३% शेतीपिकाचे नुकसान झाल्यासच मदत अनुज्ञेय आहे. त्यामुळे खरीप हंगामातील शेतीपिकांच्या नुकसानीसाठी मदत देताना २४ तासात ६५ मि.मी. पेक्षा जास्त पाऊस व ३३% पेक्षा जास्त शेतीपिकांचे नुकसान या दोन्ही निकषाचे एकत्रित पालन होत असल्यास मदत देण्यात येते. सदर प्रकरणी या दोन्ही निकषाची पूर्तता होत नसल्याने निकषानुसार मदत अनुज्ञेय नाही.

महाराष्ट्र विधानसभा

श्री. यशवंत माने, विधानसभा सदस्य यांनी नियम १०५ अनुसार दिलेली लक्षवेधी सूचना पुढीलप्रमाणे आहे.

"सोलापूर येथील पुण्यश्लोक अहिल्यादेवी होळकर विद्यापिठांतर्गत सर्व अभ्यासक्रमांच्या माहे ऑक्टोबर, २०२० पासून ऑनलाईन पध्दतीने परीक्षा घेण्यात येणे, सदर परीक्षेकरिता कोणत्याही प्रकारे निविदा न मागविताच तसेच विद्यापीठ व्यवस्थापन परिषदेची मान्यता न घेता आयसीटीआरडी या खाजगी कंपनीला रुपये ३५/- प्रति पेपर याप्रमाणे परीक्षा आयोजित करून त्यानुसार पेपर तपासणीचे कंत्राट देण्यात आले असल्याचे माहे ऑक्टोबर, २०२० मध्ये निदर्शनास येणे, वास्तविकतः राज्यातील इतर सर्व अकृषी विद्यापीठांमध्ये या कामासाठी रुपये ५ ते रुपये १२ प्रति पेपर इतका दर आकारला जात असताना पुण्यश्लोक अहिल्यादेवी होळकर विद्यापीठाने मात्र निविदा न मागविता व विद्यापीठ व्यवस्थापन परिषदेची मान्यता न घेताच, आयसीटीआरडी या कंपनीला चढया दराने काम देऊन अवास्तव खर्च करून त्यामध्ये आर्थिक घोटाळा करण्यात आल्याचेही माहे ऑक्टोबर, २०२० व माहे डिसेंबर, २०२१ मध्ये वा त्यासुमारास निदर्शनास येणे, त्यामुळे शासनाने याप्रकरणाची चौकशी करण्यात यावी, अशी मागणी विद्यापीठ व्यवस्थापन सदस्य तसेच विद्यार्थी व पालक वर्गाकडून करण्यात येऊन निधीची अफरातफर करणाऱ्या सर्व संबंधितांविरुद्ध कारवाई करण्यात यावी, अशीही मागणी करण्यात आली असल्याचेही त्याचसुमारास निदर्शनास येणे, तथापि अद्यापही शासनस्तरावर कोणतीही कार्यवाही करण्यात आली नसल्याचे दि. १५ फेब्रुवारी, २०२२ रोजी व त्यादरम्यान निदर्शनास येणे, परिणामी विद्यापीठ व्यवस्थापन समिती सदस्यांमध्ये तसेच जनतेमध्ये निर्माण झालेले असंतोषाचे वातावरण व त्याप्रकरणी शासनाने तातडीने कार्यवाही करण्याची आवश्यकता व त्याबाबत शासनाची भूमिका."

मा.श्री. उदय सामंत, मंत्री, उच्च व तंत्र शिक्षण यांचे निवेदन

मार्च एप्रिल २०२० च्या उन्हाळी सत्र परीक्षेच्या आयोजनाबाबत तत्कालीन परिस्थितीमध्ये अनिश्चितता होती. कोविड-१९ या विषाणूच्या प्रादुर्भावामुळे पारंपारीक पध्दतीने परीक्षा घेणे दुरापास्त वाटत होते. अशा परिस्थितीतध्ये परीक्षेची ऑनलाईन पध्दती स्विकारणे सोयीचे होईल अशा दृष्टीने प्रस्तुत विद्यापीठाने चाचपणी केली असता पुढील ०३ संस्थांनी अशारीतीने परीक्षा घेण्याची तयारी दर्शविली होती.

- (१) MERIT Trac Pvt. Ltd. Bangalore
- (२) ICTRD, Amravati व
- (३) HIREMEE Platform, Bangalore

यानुसार दिनांक १२/०५/२०२० रोजी MERIT Trac Pvt. Ltd. Bangalore यांचे व दिनांक १४/०५/२०२० रोजी ICTRD, Amravati यांचे तसेच दिनांक २८/०५/२०२० रोजी HIREMEE Platform, Bangalore यांचे ऑनलाईन परीक्षेसंदर्भात प्रात्यक्षिक झाले. सदर प्रात्यक्षिकास विद्यापीठातील अधिकारी तसेच प्राध्यापक हजर होते. सदर प्रात्यक्षिकापैकी सर्वानुमते प्रथम पसंतीचे प्रात्यक्षिक ICTRD, Amravati यांचे व त्यानंतर MERIT Trac Pvt. Ltd. Bangalore यांचे प्रात्यक्षिक होते.

३४८

दरम्यानच्या काळामध्ये मा. सर्वोच्च न्यायालयाच्या आदेशाप्रमाणे तसेच विद्यापीठ अनुदान आयोग यांच्या मार्गदर्शक सूचनांप्रमाणे परीक्षा ऑनलाईन व ऑफलाईन पध्दतीने घेण्याचा निर्णय झाला. त्याअनुषंगाने उपरोक्त ०३ गोपनीय फर्मकडून दरपत्रके मागविण्यासाठीची गोपनीय प्रक्रिया पार पाडण्यासाठी दिनांक १८/०८/२०२० रोजी कुलगुरुंची मान्यता घेण्यात आली. सदर काम हे अत्यंत गोपनीय व संवेदनशील असल्याने अध्यादेश ०.३९ अनुसार ते कोणाकडून करुन घ्यायचे व त्यासाठी येणाऱ्या खर्चाचा सर्वाधिकार कुलगुरुंना देण्यात आलेला आहे.

या गोपनीय फर्मकडून निविदा मागविण्यात आल्या व त्यांपैकी न्युनतम दर असणाऱ्या गोपनीय फर्मला म्हणजेच ICTRD, Amravati यांना कार्यारंभ आदेश देण्यात आला. सदर कार्यारंभ आदेशामध्ये या फर्मला परीक्षा घेणे, संबंधित तांत्रिक सहाय्य व निकाल लावणे इत्यादी बाबींचा अंतर्भाव होता. प्रस्तुत विद्यापीठाने सर्व वर्षांच्या सर्व परीक्षा सदर फर्ममार्फत घेतल्या होत्या व परीक्षासंबंधीत कोणतेही काम महाविद्यालयावर सोपविले नव्हते. मा. सर्वोच्च न्यायालयाचा आदेश व विद्यापीठ अनुदान आयोगाच्या मार्गदर्शक सूचना प्राप्त झाल्यानंतर अत्यंत कमी वेळेमध्ये विद्यापीठाला यासंबंधीचा निर्णय घेणे आवश्यक होते. तरीदेखील सदर प्रक्रिया संबंधित गोपनीय फर्मची प्रात्यक्षिके घेऊन निविदा मागवून व त्यातील न्युनतम दर असलेल्या गोपनीय फर्मची निवड करुन अत्यंत पारदर्शीपणे पार पाडण्यात आलेली होती.

प्रस्तुत विद्यापीठ हे जिल्ह्यासाठीचे विद्यापीठ असून इतर विद्यापीठांच्या तुलनेमध्ये या विद्यापीठातील विद्यार्थी संख्या अत्यंत कमी आहे. त्यामुळे इतर विद्यापीठांच्या तुलनेमध्ये प्रती पेपर दर तुलनेने जास्त असणे स्वाभाविक आहे.

विद्यार्थी आणि अध्यापक संघ, हिंम, ताम्रव, इ. आ

निलोकित तक्रारान्वयेने आम्हाला आपण आपला निवेदन ०५०५ लक्षितेने आप
कमिशनर कुलगुरुंच्या कार्यालयीन ११-डिसेंबर, २०१९-२०२० मध्ये आपण आपली
विद्यार्थी संख्या आणि अध्यापक संघाच्या विद्यार्थी संख्या आणि अध्यापक संघाच्या
६० लक्षितेने आपण आपला निवेदन ०५०५ लक्षितेने आपण आपला निवेदन ०५०५ लक्षितेने
आपण आपला निवेदन ०५०५ लक्षितेने आपण आपला निवेदन ०५०५ लक्षितेने

- (१) MERIT TAC Pvt. Ltd. Bangalore
- (२) ICTRD, Amravati
- (३) HIRMEET Platform, Bangalore

आपण आपला निवेदन ०५०५ लक्षितेने आपण आपला निवेदन ०५०५ लक्षितेने आपण आपला निवेदन ०५०५ लक्षितेने
आपण आपला निवेदन ०५०५ लक्षितेने आपण आपला निवेदन ०५०५ लक्षितेने आपण आपला निवेदन ०५०५ लक्षितेने
आपण आपला निवेदन ०५०५ लक्षितेने आपण आपला निवेदन ०५०५ लक्षितेने आपण आपला निवेदन ०५०५ लक्षितेने
आपण आपला निवेदन ०५०५ लक्षितेने आपण आपला निवेदन ०५०५ लक्षितेने आपण आपला निवेदन ०५०५ लक्षितेने

महाराष्ट्र विधानसभा

सन २०२२ चे प्रथम (अर्थसंकल्पिय) अधिवेशन

श्री.नामदेव ससाने, मा.विधानसभा सदस्य यांनी महाराष्ट्र विधानसभा नियम १०५ अन्वये पुढीप्रमाणे लक्षवेधी सूचना उपस्थित केली आहे:-

“यवतमाळ येथील महाराष्ट्र राज्य सहकारी आदिवासी विकास महामंडळाच्या उपप्रादेशिक कार्यालयात तब्बल ६२ लाखाचा अपहार झाल्याचे माहे फेब्रुवारी, २०२२ रोजीच्या सुमारास उघडकीस येणे, याप्रकरणी लोहारा पोलिसांनी ११ जणांविरुद्ध कलमांन्वये गुन्हा दाखल करणे, सदरहू प्रकरणी चौकशी करणारी याचिका (क्र. १५३/२०१२) मुंबई उच्च न्यायालयात दाखल केले असताना सुनावणी दरम्यान न्यायालयाने राज्य शासनाला निवृत्त न्यायाधिशामार्फत चौकशी करण्याचे निर्देश देण्यात येणे, सदरच्या निर्देशानुसार केलेल्या चौकशीत विभागातील गैरव्यवहार, अफरातफर व फसवणूकीचा प्रकार उघडकीस येणे, सदर प्रकरणी तातडीने गुन्हा दाखल करून कडक कारवाई करण्याची आवश्यकता, याबाबत शासनाने तातडीने करावयाची कार्यवाही व उपाययोजना.”

मा.मंत्री (आदिवासी विकास) यांचे निवेदन

सन २००४-२००९ या कालावधीत आदिवासी विकास विभागामार्फत राबविण्यात आलेल्या योजनांच्या अंमलबजावणीमधील अनियमितता / गैरव्यवहार संदर्भात मा.उच्च न्यायालय, मुंबई येथे दाखल करण्यात आलेल्या जनहित याचिका क्र.१५३/२०१२ या प्रकरणी मा.न्यायालयाने दिलेल्या निर्देशानुसार निवृत्त न्यायाधीश श्री. एम.जी. गायकवाड यांच्या अध्यक्षतेखाली चौकशी समिती गठित करण्यात आली होती. सदर समितीने सादर केलेल्या अहवालातील शिफारशीच्या अनुषंगाने दोषी आढळून आलेल्या तत्कालीन अधिकारी/ कर्मचारी यांच्या विरुद्ध फौजदारी तसेच विभागीय चौकशीची कार्यवाही या विभागामार्फत करण्यात येत आहे.

उपरोक्त कालावधीत आदिवासी विकास विभागाच्या अधिपत्याखालील महाराष्ट्र राज्य सहकारी आदिवासी विकास महामंडळ मर्यादित, नाशिक यांच्या मार्फत आदिवासी शेतकऱ्यांना विजपंप / तेलपंप पुरविण्याची योजना व दारिद्र्य रेषेखालील आदिवासी कुटुंबाना घरगुती गॅस युनिट देण्याची योजना राबविण्यात आली होती.

च्या.गायकवाड समितीने सादर केलेल्या अहवालानुसार प्रादेशिक कार्यालय यवतमाळ अंतर्गत असलेले प्रकल्प कार्यालय पांढरकवडा,किनवट,अकोला अंतर्गत सन २००४-०५ ते २००४-०९ या कालावधीत २९२ तेलपंप रक्कम रू.५८,३८,९३९/- व १३४ गॅस युनिट रू.३,५९,९२०/- असे एकूण रू.६१,९८,०५९/- इतक्या रकमेच्या गैरव्यवहार प्रकरणी दोषी आढळून आलेल्या तत्कालिन अधिकारी/ कर्मचारी यांच्या विरुद्ध फौजदारी कार्यवाही करण्याची शिफारस करण्यात आली आहे. तदनुषंगाने, पोलिस ठाणे लोहार,जि.यवतमाळ येथे अ.प.क्र.००१९/२०२०, दिनांक ३०.०९.२०२० नुसार भा.दं.वि.कलम ४२०,४०९,३४ अन्वये संबंधित ११ कर्मचारी व पुरवठा संस्था यांच्या विरुद्ध गुन्हा दाखल करण्यात आलेला आहे.

उपरोक्त गुन्ह्याबाबतचा तपास हा पोलिस अधिक्षक,यवतमाळ यांच्या आदेशानुसार आर्थिक गुन्हा शाखा,यवतमाळ यांच्याकडे वर्ग करण्यात आलेला असून, पुढील तपास त्यांच्यामार्फत सुरू आहे.

महाराष्ट्र विधानसभा नियम १०५ अन्वये, श्री.प्रकाश आबिटकर, विधान सभा सदस्य यांनी उपस्थित केलेली लक्षवेधी सुचना पुढीलप्रमाणे:-

“राज्यात सहकार विभागांतर्गत येणाऱ्या विविध कार्यकारी (वि.का.स.) सेवा संस्थांच्या निवडणूका कोविड-१९ च्या प्रादुर्भावामुळे गेल्या दिड वर्षांपासून प्रलंबित होत्या. तसेच काही संस्थांच्या कालावधी पूर्ण झालेने संस्थांच्या निवडणूका जाहीर झालेल्या असणे, यामध्ये प्रामुख्याने कोल्हापूर जिल्हातील भुदरगड तालुक्यामध्ये विविध कार्यकारी (वि.का.स.) सेवा संस्थांच्या निवडणूकामध्ये चुकीच्या व भोगस पद्धतीने सभासदांची वाढ करून निवडणूक कार्यक्रम जाहीर करण्याचे काम उपनिबंधक, सहकारी संस्था कोल्हापूर अमर शिंदे व सहा.निबंधक संभाजी पाटील यांच्याकडून करण्यात येणे, या कामी स्थानिक पातळीर गट सचिवांनी आर्थिक हित जोपासत सभासद वाढ करण्याचे काम करणे, याबाबत वस्तुस्थितीदर्शक छाननी करण्याचे काम सहा.निबंधक व उपनिबंधक कार्यालयाकडून करणे अपेक्षित असताना तसे न होणे, यामुळे नितवडे, आरळगुंडी, कोनवडे, कडबिद्री, संस्थांच्या निवडणूक कार्यक्रमांमध्ये अशाच पद्धतीने कामकाज करण्यात येणे, याबाबत लोकप्रतिनिधी यांनी कामकाज सुधारण्याबाबत वेळोवेळी सुचित करूनही कोणतीही कार्यवाही संबंधित अधिकारी यांचेकडून करण्यात नसल्यानेच नितवडे येथील संस्थेच्या निवडणूक कामकाजाची चौकशी करून दोषींवर कारवाई करण्याची मागणी लेखी निवेदनाद्वारे मा.आयुक्त सहकार यांचकडे दि.१९ जानेवारी, २०२२ रोजी वा त्या सुमारास देण्यात येणे, परंतु अद्यापही याबाबत विभागाकडून कोणतेही कार्यवाही न होणे, यामुळे राज्य शासनाने सहकारी संस्थांच्या निवडणूका पारदर्शक होण्याकरिता स्थापन केलेल्या निवडणूक आयोगाच्या कामकाजावर आक्षेप उपस्थित होणे, चुकिच्या पद्धतीने कामकाज करत विविध कार्यकारी (वि.का.स.) सेवा संस्थांच्या निवडणूका ठराविक मंडळीच्या हातामध्ये देण्याकरिता सहकार विभागीत वरिष्ठ अधिकारी व कर्मचारी यांचेकडून नियोजन बदलपणे कामकाज सुरू असणे, यासर्व बाबी गंभिर स्वरूपाच्या असून लोकशाही प्रक्रियेला घातक असणे, याबाबत राज्य शासनाने भुदरगड तालुक्यामध्ये चुकिच्या व नियमबाह्य पद्धतीने निवडणूक प्रक्रिया राबवून कामकाज करणाऱ्या उपनिबंधक अमर शिंदे व सहा.निबंधक संभाजी पाटील यांचेवर कडक कायदेशीर कारवाई करण्याबाबत करावयाची कार्यवाही व याबाबत शासनायी भूमीका व प्रतिक्रिया.

मा.मंत्री (सहकार) यांचे निवेदन

राज्यात सहकार विभागांतर्गत येणाऱ्या १७५४३ विविध कार्यकारी विकास सेवा संस्थांच्या निवडणूका कोविड-१९ च्या प्रादुर्भावामुळे गेल्या दिड वर्षांपासून प्रलंबित होत्या. त्यापैकी कोल्हापूर जिल्ह्यातील भुदरगड तालुक्यामध्ये १९१ विकास सेवा सहकारी संस्थांच्या निवडणूका मागील दिड वर्षांपासून प्रलंबित असलेल्या संस्थांपैकी, दिनांक १ मार्च, २०२२ पासून भुदरगड तालुक्यातील २९ विकास सेवा सहकारी संस्थांचा निवडणूक कार्यक्रम जाहीर करण्यात आला आहे.

कोविड-१९ च्या प्रादुर्भावामुळे प्रलंबित असलेल्या सहकारी संस्थांच्या संचालक मंडळाच्या निवडणूका घेण्याचे कामकाज राज्य सहकारी निवडणूक प्राधिकरण, महाराष्ट्र राज्य, पुणे यांचे कडील दिनांक १३.०९.२०२१ रोजीच्या आदेशानंतर कोल्हापूर जिल्ह्यामधील सहकारी संस्थांच्या अ, ब, क आणि ड वर्गातील सुमारे ४१३२ इतक्या सहकारी संस्थांच्या निवडणूका घेणे प्रस्तावित करण्यात आले.

महाराष्ट्र सहकारी संस्था (समितीची निवडणूक) नियम २०१४ चे नियम ६(१) नुसार सहकारी संस्थांची प्रारूप मतदार यादी तयार करण्याचे प्राथमिक कामकाज करणेची जबाबदारी ही संबंधित सहकारी संस्थेची असून त्याबाबत, वेळोवेळी तालुका सहकारी निवडणूक अधिकारी यांचेकडून संबंधित संस्था सचिवांना सूचना देण्यात आलेल्या आहेत. संबंधित सहकारी संस्थेच्या सचिवांनी संस्थेचे अभिलेख रोटेशन/एच ००७३ [७५०-४-२०२२]-१

निर्णय प्रकृत्या तयारं केलेल्या प्रारूप मतदार यादीबाबत कोणत्याही सभासदाचे जर काही आक्षेप / हरकत

असल्यास, सदर हरकत निवडणूक नियम ८(१) नुसार, जिल्हा सहकारी निवडणूक अधिकारी यांचेकडे सादर करणेची तरतुद आहे. त्यानुसार प्राप्त हरकती विचारात घेवून महाराष्ट्र सहकारी संस्था अधिनियम, १९६० व महाराष्ट्र सहकारी संस्था (समितीची निवडणूक) नियम २०१४ यानुसार निर्णय देण्यात आलेले आहेत.

कोल्हापूर जिल्ह्यातील भुदरगड तालुक्यातील श्री.रामलिंग विकास सेवा सहकारी संस्था मर्या.नितवडे, श्री. केदारलिंग विकास सेवा सहकारी संस्था मर्या. आरळगुंडी, श्री.यमाई विकास सेवा सहकारी संस्था मर्या. कोनवडे, या संस्थेच्या कामकाजाच्या अनुषंगाने आलेल्या हरकती विचारात घेवून जिल्हा उपनिबंधक, सहकारी संस्था, कोल्हापूर यांनी महाराष्ट्र सहकारी संस्थांच्या समितीची निवडणूक नियम, २०१४ चे नियम ११(३) नुसार निर्णय घेतले आहेत.

श्री. रामलिंग विकास सेवा सहकारी संस्था मर्या. नितवडे, ता.भुदरगड, जि.कोल्हापूर या संस्थेचे एकूण ३४० सभासद असून संस्था सचिव यांच्या नजरचुकीमुळे १२४ सभासदांची नावे मतदार यादीमध्ये समाविष्ट झालेली नाहीत. त्याचप्रमाणे, संस्थेच्या यादीमधील मयत सभासद २३ आहेत या आक्षेपाच्या अनुषंगाने हरकत मान्य करून संस्थेने मयत थकबाकीदार सभासद वगळून १२४ पात्र सभासदांचा समावेश अंतिम मतदार यादीमध्ये करावा असा निर्णय दिला असून, निवडणूक प्रक्रिया पूर्ण झाली आहे. तसेच, सदर संस्थेचे सचिव यांनी चुकीच्या पद्धतीने प्रारूप मतदार यादी तयार केल्याने सदर सचिव श्री.मच्छिंद्रनाथ तुकाराम पाटील यांचेवर शिस्तभंगाची कारवाई सुरु केली आहे.

श्री.केदारलिंग विकास सेवा सहकारी संस्था, मर्या.आरळगुंडी या संस्थेच्या बाबतीत एकूण ३ हरकती प्राप्त झाल्या असून त्यापैकी २ हरकती अमान्य करण्यात येऊन १ हरकत मान्य करण्यात आली आहे. मान्य करण्यात आलेल्या हरकती मध्ये सहाय्यक निबंधक, सहकारी संस्था, ता.भुदरगड यांच्या दिनांक २२.०२.२०२२ रोजीच्या आदेशातील परिशिष्टामध्ये नमूद असलेल्या श्रीमती रेखा राजाराम कवडे व अन्य, अशा एकूण १२७ व्यक्तींची नावे संस्थेने अंतिम मतदार यादीमध्ये समाविष्ट करू नयेत असा निर्णय दिला आहे.

श्री.यमाई विकास सेवा सहकारी संस्था, मर्या.कोनवडे या संस्थेच्या बाबतीत एकूण १७ हरकती प्राप्त झाल्या असून बऱ्याचशा हरकती या सभासदाचे नाव अंतिम मतदार यादीमध्ये समाविष्ट करण्यासंदर्भातील होत्या. हरकतीमध्ये नमूद मुद्द्यांच्या अनुषंगाने महाराष्ट्र सहकारी संस्था (समितीची निवडणूक) नियम २०१४ चे नियम ११(३) नुसार प्राप्त अधिकारान्वये निर्णय देण्यात आले आहेत.

श्री.जखुबाई विकास सेवा सहकारी संस्था मर्या. गडबिद्री, ता.भुदरगड, जि.कोल्हापूर या संस्थेबाबत ज्या सभासदांनी त्यांचे कर्जाची थकबाकी पुर्णपणे भरलेली आहे अशी एकूण ९ सभासदांची नावे अंतिम मतदार यादीमध्ये समाविष्ट करणेसाठी परवानगी देणेत आलेली आहे. तसेच, काही मयत सभासदांची नावे यादीमध्ये संस्थेने समाविष्ट केली आहेत असा आक्षेप विहित मुदतीनंतर प्राप्त झाला आहे. तथापि, सदर आक्षेपकर्ता यांनी आक्षेप घेतलेली नावे व मतदार यादीतील नावे भिन्न आहेत. त्यामुळे सदरची नावे समाविष्ट करण्यात आलेली नाहीत. ज्या सहकारी संस्थांच्या प्रारूप मतदार यादीवर आक्षेप प्राप्त होत असतात त्याबाबत सर्व संबंधितांना सुनावणीची संधी देण्यात येऊन तद्नंतर निर्णय दिलेले आहेत.

लक्षवेधी सूचना

गृह (परिवहन) विभाग/परि-१

महाराष्ट्र विधानसभा

सन-२०२२ चे प्रथम (अर्थसंकल्पीय) अधिवेशन

सर्वश्री. समिर मेघे, मोहन मते, डॉ.पंकज भोयर, वि.स.स. यांनी
विधान सभा नियम १०५ अनुसार दिलेली लक्षवेधी सूचना पुढील प्रमाणे
आहे:-

" नागपूर (ग्रामीण) तालुक्यातील नागपूर-हैद्राबाद राष्ट्रीय महामार्गावरील बुटीबोरी येथे नागरीकांच्या सोयीसाठी तसेच या मार्गावरील बस फेऱ्यांचे आवागमन लक्षात घेवून सन २०१७ मध्ये त्या ठिकाणी रु.२.५० कोटी किंमतीचे नविन बस निर्मातीस राज्य शासनाने मान्यता प्रदान केली असणे, वास्तु निर्मातीचे नकाशे खर्चाची अंदाजपत्रके त्यांना मान्यता व निविदा प्रक्रिया इत्यादी सर्व बाबी सन २०१८ मध्ये पूर्ण होवून काम सुरु झाले असणे, त्याकरीता शासन स्तरावरून निधी प्रदान झाला असणे, तथापी सन २०१९ अखेर बस स्थानक निर्मातीचे ८०% काम पूर्ण झाले असणे, परंतु उर्वरीत जवळपास २०% काम अद्यापी न झाल्याने शासन निर्मात व लोकोपयोगी वास्तु विना-वापर पडून असणे, तेव्हा सदर काम कोणत्या कारणाने थांबलेले असणे, तसेच ते कधीपर्यंत पूर्ण करण्यात येणार असणे, याबाबत शासनाने करावयाची कार्यवाही व शासनाची प्रतिक्रिया."

निवेदन

{ अॅड.अनिल परब, मा.मंत्री (परिवहन) }

राज्य परिवहन महामंडळाने बुटीबोरी येथील बसस्थानक बांधणेच्या रु.२.५० कोटी रक्कमेच्या बांधकामाला प्रशासकीय मान्यता प्रदान केली. त्यानंतर कार्यकारी अभियंता, रा.प.नागपूर यांनी निविदा मागवून न्युनतम देकार देणारे ठेकेदार मे.आदित्य कन्स्ट्रक्शन यांना दि.२८.१२.२०१७ रोजी बांधकामाचा कार्यादेश दिला. सदर बसस्थानक बांधकामाचे भुमीपुजन जुलै २०१८ मध्ये झाले. पावसाळ्यामुळे प्रत्यक्ष बसस्थानकाचे बांधकाम ऑक्टोबर २०१८ मध्ये सुरु झाले.

बुटीबोरी येथील बसस्थानकाचे काम डिसेंबर २०१९ अखेरपर्यंत ८०% पूर्ण झाले. परंतु, त्यानंतर मार्च २०२० मध्ये कोरोना साथीच्या प्रादुर्भावामुळे शासनाने देशभर टाळेबंदी जाहीर केली. त्यामुळे बांधकाम पुर्णपणे बंद ठेवावे लागले. टाळेबंदी शिथिल झाल्यानंतर ठेकेदाराशी पाठपुरावा करून डिसेंबर २०२१ मध्ये काम सुरु झाले. आजमितीस ९०% काम पूर्ण झाले असून या कामातील बेंचेस वरील ग्रॅनाईट स्टोन बसविणे, वाणिज्य आस्थापना कक्षाला दरवाजे बसविणे, नियंत्रक कक्ष व प्रसाधनगृहातील खिडक्या बसविणे व आवाराचे खडीकरण करणे इ. शिल्लक असलेली कामे सद्यस्थितीत प्रगतीपथावर असून ती माहे, मे २०२२ पर्यंत पूर्ण करून घेण्यात येत आहेत.

सदर कामात प्रवाशांकरीता ५ फ्लाट, वाहतुक नियंत्रक कक्ष, तिकीट आरक्षण कक्ष, पार्सल, पिण्याच्या पाण्याची व्यवस्था, पुरुष व महिलांसाठी अद्यावत प्रसाधनगृह, वाणिज्य आस्थापना इ. सुविधा आहेत.

लक्षवेधी सूचना

महाराष्ट्र विधानसभा

सन २०२२ चे पहिले (अर्थसंकल्पीय) अधिवेशन

विधानसभा सदस्य श्री. चंद्रकांत नवधरे, महाराष्ट्र विधानसभा नियम १०५ अन्वये दिलेली लक्षवेधी सूचना पुढीलप्रमाणे आहे:-

“जळगांव जिल्ह्यातील अमळनेर विधानसभा मतदारसंघात तापी नदीवर निम्न तापी प्रकल्प या मोठ्या प्रकल्पाचे काम गेल्या वीस-बावीस वर्षांपासून संधगतीने सुर असल्याचे निदर्शनास येणे, या प्रकल्पाच्या वक्राकार दरवाज्यांच्या कामाची निविदा काढून कामाची सुरुवात देखील करण्यात आलेली असल्याचे निदर्शनास येणे, दरम्यानच्या काळात सदर दरवाज्यांचे अंदाजपत्रक तयार करताना शासनाचे प्रचलित मापदंड व शासन निर्णयाचा अवलंब करण्यांत न येणे, याबाबत तापी पाटबंधारे विकास महामंडळ, जळगांव यांच्याकडे मा. स्थानिक लोकप्रतिनिधींकडून वारंवार तोंडी व लेखी पध्दतीने माहिती मागूनही सदर प्रकरणी संबंधित अधिकारी अद्याप माहिती उपलब्ध करून न देणे, तसेच दरवाजांच्या काढलेल्या निविदा दरामध्ये अवास्तव करांचा समावेश केलेला असल्याचे निदर्शनास येणे, सदर प्रकरणी शासन स्तरावर नेमण्यात आलेल्या सिंचन समितीने सदर वक्राकार दरवाजांच्या कंत्राटदाराने केलेले संकल्पन व दर याबाबत आक्षेप नोंदविल्याचे देखील निदर्शनास येणे, सदर प्रकरणी संबंधित कंत्राटदाराने केलेले वाढीव वजनाचे संकल्पन व चुकीच्या अंदाजपत्रकानुसार निविदेतील अवाजवी दर हे चुकीच्या पध्दतीने मंजूर करण्यांत आल्याचेही माहे फेब्रुवारी, २०२२ मध्ये आढळून येणे, याप्रकरणी वारंवार मागणी करूनही संबंधित कंत्राटदार व सामील अधिकारी यांचेविरोधात कारवाई करण्यात होत असलेली कुचराई व जाणीवपूर्वक करण्यांत येत असलेली टाळाटाळ, परिणामी तेथील सर्वसामान्य जनतेमध्ये निर्माण झालेले असंतोषाचे वातावरण व त्याबाबत शासनाने करावयाची कार्यवाही व उपाययोजना.”

श्री. जयंत पाटील, मा. मंत्री (जलसंपदा) यांचे निवेदन

तापी नदीवर मौजे पाडळसे, ता. अमळनेर, जि. जळगाव येथे निम्न तापी प्रकल्पास सन १९९७ मध्ये मुळ प्रशासकीय मान्यता प्राप्त झाली. प्रकल्पांतर्गत मुख्य धरणाचे स्थापत्य काम निविदेनंतर सन १९९९ पासून सुरु झाले असून निधी अभावी सन २००३ ते २००९ पर्यंत काम संधगतीने चालू होते. सन २००९ नंतर निधी उपलब्धतेनुसार धरणाच्या स्थापत्य कामांना वेग आला, त्यानुसार वक्राकार द्वारांचे अनुषांगिक भाग हे प्रस्तंभांच्या कामत अंतर्भूत कारावा लागत असल्याने स्थापत्य व यांत्रिकी कामात समन्वये साधनेकरिता त्याकालावधीत वक्राकार द्वारांच्या निविदा प्रक्रिया करण्यात आली. निम्न तापी प्रकल्पाच्या वक्राकार द्वारांच्या कामाची निविदा कार्यवाही पूर्ण झाल्यावर सदर काम सन २००९ पासून प्रगतीत आहे. सन २०१४ नंतर संकल्पनातील बदलामुळे दीर्घकाळ स्थापत्य काम स्थगीत राहिल्यामुळे प्रकल्पाचे काम अद्यापही प्रगतीत आहे.

सदर वक्राकार दरवाज्यांचे अंदाजपत्रक तयार करताना शासनाचे प्रचलीत मापदंड व शासन निर्णय यांचा अवलंब करण्यात आला आहे. तसेच विविध स्तरावर तांत्रिक छाननीतुन सदर अंदाजपत्रकास तांत्रिक मान्यता प्राप्त आहे. मा.आ.श्री. अनिल भाईदास पाटील यांचे दि. ०५/०१/२०२२ चे पत्रासोबत निनावी तक्रार या कार्यालयास प्राप्त झालेली असुन सदर बाबतचा अहवाल क्षेत्रीय कार्यालयाकडून मागविण्यात आलेला आहे व सदर अहवाल प्राप्त होतास संबंधीतांना कळविण्यात येईल. सदर वक्राकार द्वारांच्या निविदेतील बाबींच्या दरामध्ये अंतर्भुत करण्यात आलेले विविध कर शासनाचे प्रचलीत मापदंड व शासन निर्णय यांचा अवलंब करण्यात आला आहे.

सिंचन विषयक विशेष चौकशी समितीने वक्राकार दरवाज्यांचे कंत्राटदाराने केलेले संकल्पन व दर याबाबत आक्षेप नोंदविले होते. या प्रकरणी राज्यस्तरीय तांत्रिक सल्लागार समिती नाशिक याना महामंडळाचे पत्र क्र. कासं/तापाविम/प्रशा-९/४५२२ दि. १२/०९/२०१४ अन्वये आवश्यक माहिती सादर केलेली असुन याबाबत राज्यस्तरीय तांत्रिक सल्लागार समितीने तपासणी करुन अहवाल शासनास सादर केला आहे. सदर अहवालावर महामंडळाने शासनास महामंडळाचे पत्र जा.क्र. तापाविम/ प्रशा-५/१ दि. १९/०१/२०१८ अन्वये अभिप्राय शासनास सादर केले होते. त्याअन्वये निम्न तापी प्रकल्प पाडळसे या प्रकल्पाच्या योजनेचा मुळ आराखडा व राज्यस्तरीय तांत्रिक सल्लागार समितीने सुचविलेल्या फेररचनेनुसार आराखड्यातील काही अटींच्या अधीन राहून शासनाने मान्यता दिलेली आहे.

वक्राकार द्वारांचे निविदेमध्ये संकल्पन, पुरवठा, निर्मिती, उभारणी, चाचणी, देखभाल दुरुस्ती या सर्व बाबी अंतर्भुत असुन सर्व संकल्पचित्र व घटक भागांचे परिमाण हे म.सं.सं., नाशिक यांचेमार्फत मुल्यापीत करुन घेण्यात आले आहेत. वक्राकार द्वारांकरिता अंदाजपत्रकात स्टील चा दर मुख्य अभियंता (यां.) यांचे पत्र जा.क्र. मुअयां/ तां.५/ तापी महामंडळ/ (३६/ ०९)/ १९१/ सन-०९ दि. १९/ ०१/ २००९ अन्वये घेण्यात आले आहे. मा.आ.श्री. अनिल भाईदास पाटील यांचे दि. ०५/०१/२०२२ चे पत्रासोबत निनावी तक्रार या कार्यालयास प्राप्त झालेली असुन सदर बाबतचा अहवाल महामंडळाने क्षेत्रीय कार्यालयाकडून मागविण्यात आलेला आहे व सदर अहवाल प्राप्त होतास संबंधीतांना कळविण्यात येईल. सदर वक्राकार द्वारांच्या निविदेतील बाबींच्या दरामध्ये अंतर्भुत करण्यात आलेले विविध कर शासनाचे प्रचलीत मापदंड व शासन निर्णय यांचा अवलंब करण्यात आला आहे. मुद्दा क्र. २ नुसार मा.आ. श्री. अनिल भाईदास पाटील यांचे पत्रान्वये प्राप्त झालेल्या तक्रारीबाबतचा अहवाल क्षेत्रीय कार्यालयाकडून प्राप्त होताच उचित कार्यवाही करण्यात येईल.